






Dawl

FRANĠISKAN

LEHEN IL-KAPUĊĊINI MALTIN

San Franġisk u l-Madonna p. 8
Dun Gorg u l-Misteri tad-Dawl p. 10






Werrej

- 3** Ingibu lura li tlfna
minn Fr. Joe Alessandro OFMCap
- 4** Elizew: Profeta dħuli
minn Mons. Lawrenz Sciberras
- 6** Teleskopju fuq il-Ħajja
minn P. William Axiaq OFMCap
- 8** Il-qima ta' San Frangisk lejn Omm Ġesù
minn Br Hayden Williams OFMCap
- 10** Dun Ġorġ u l-Misteri ġodda tar-Rużarju
minn John Formosa SDC
- 13** Djakonija u Qadi
minn P. Frans Abela OFMCap
- 14** B'żewġ sigaretti kuljum tista' żżomm tifel jew tifla għal sena shiha
minn P. Joe Galea OFMCap
- 15** Ordinazzjoni Presbiterali
- 16** Il-Qima lejn San Frangisk t'Assisi fil-Knejjes Maltin (8)
minn Br Andrè Azzopardi OFMCap
- 18** Twegiba
minn P. William Axiaq OFMCap
- 19** San Frangisk ta' Assisi Patrun ta' l-annimali u l-ekoloġija
minn Marika J. Gauci GiFra
- 20** Via Sagra Missjunarja
minn P. Philip Cutajar OFMCap
- 22** Il-Kuruna Frangiskana
minn P. Joe Buttigieg OFMCap
- 23** Nitkellmu ma' P. Silvestru Bonavia
minn Br Andrè Azzopardi OFMCap
- 24** Ġurnata Missjunarja 2003
- 25** Aħbarijiet Kapuċċini
- 27** Dell mill-imghoddi
minn Jeanette Falzon
- 30** Il-Missjunarju
minn P. Wistin Attard OFMCap
- 30** Tisliba *minn P. Wistin Attard OFMCap*
- 31** "Ejjew u taraw"
minn Br Andrè Azzopardi OFMCap

OTTUBRU 2003
It-23 sena • Għadd 233



Qoxra 1:
San Frangisk fuq sfond tat-thabbira ta' l-Anglu lil Marija, pittura li tinsab fil-Kappella tal-Porziuncola f'Assisi.

BORD EDITORJALI:

Joe Alessandro ofm cap (Direttur u Editor)
Frans Abela Giusti OFMCap
Wistin Attard OFMCap
Martin Micallef OFMCap
Dorian Holland OFS
Noel Pace
Robbie Mamo
Fabian Marston GiFra

DIREZZJONI U AMMINISTRAZZJONI

Kunvent tal-Kapuċċini,
Floriana - VLT 14
Tel: 21 233874/21 225525/21 234949
e-mail: ofmcap@keyworld.net

DISINN U LAYOUT:

IMAGE 2000 LTD, FGURA - 21 677577
MITBUGH:
P.E.G. Ltd., San Ġwann. - 21 440083

Kull korrispondenza, artikli, kitbiet u ittri biex jidhru fid-DAWL FRANGISKAN għandhom jigu indirizzati lill-Editor. Id-Direzzjoni ttrisserva dritt li tippubblika fid-DAWLFRANGISKAN dawk l-artikli, ittri jew tagħrit iehor li jidhrilha li jkunu jaqblu max-xejra tar-rivista.

Flas ta' l-Abbonament: Lm 4 fis-sena.
Kull offerta, barra mill-flas, hi milqugħa bħala għajnuna għall-Missjoni, li għandha tintbagħat lid-Direttur
Ċentru Missjoni Kapuċċini
Kunvent tal-Kapuċċini
Floriana - VLT 14

Ingibu lura li tlifna

Il-vaganzi tat-tfal mill-iskola għaddew u magħhom għadda nistghu ngħidu ż-żmien tas-sajf. Nittama li kellkom żmien ta' mistrieħ minkejja l-ħafna sħana li kellna matul dan is-sajf.

Issa li kważi bdejna r-ritmu normali tax-xogħol, ta' l-iskola u tal-ħajja tal-familja, tajjeb li nagħtu ħarsa lura u nevalwaw kif għaddejna x-xhur tas-sajf.

Jiena żgur li lkoll kemm aħna kellna affarijiet pożittivi u li għenuna fir-relazzjonijiet soċjali tagħna u li permezz tagħhom sirna nafu aktar nies. Kien hemm ukoll mumentu fejn stajna napprezzaw aktar il-mistrieħ kif ukoll fejn stajna konna solidali ma' oħrajn fil-bżonn billi, b'generożità, offrejna ftiit hin għall-volontarjat. Kellna wkoll ħafna festi li fihom fraħna ma' qraha u ħbieb li forsi kollna ilna ma narawhom. U nistghu nibqgħu sejrin b'lista ta' affarijiet pożittivi bħal dawn.

Jista' jkun li f'affarijiet oħra morna lura u minħabba fihom tlifna s-serħan tal-moħħ u tal-qalb. Allura, tajjeb li naraw xi tlifna f'dan is-sajf halli nerġgħu ngibuh lura.

L-ewwel haġa li ser ingibu lura hija s-siegha rقاد li tlifna minħabba li konna mexxejna l-arloġġ 'il quddiem. Iżda din la titlob sforz kbir u lanqas hija daqshekk importanti. Wisq iżjed importanti li ngibu lura u li jitolbu

aktar sforz huma dawk l-affarijiet li jeffettwawna fil-ħajja personali tagħna bħala nsara. Jista' jkun li tlifna mumentu ta' talb weħidna, jew fil-familja jew fi hdan xi għaqda. Forsi ħadna vaganza wkoll fil-ħwejjeġ tar-ruħ u minħabba f'hekk naqqasna jew qtajna l-kuntatt ma' Alla, u allura tlifna dik il-qawwa u l-enerġija li jiġu mir-rabta tagħna mal-Mulej u mal-Kelma tiegħu. Jista' jkun li naqqasna mill-frekwenza tas-sagrament tal-qrar, tat-tqarbin u forsi wkoll mis-smiġħ tal-quddies l-aktar tal-Hadd. Jista' jkun ukoll li forsi illaxkajna fil-ħars u fil-ħsibijiet tagħna minħabba li sibna rwieħna f'okkażjonijiet ta' tfixkil. Jista' jkun li żammejna xi ħbieriji li setgħu dgħajfu l-fedeltà tagħna mhux biss lejn il-Mulej imma forsi anke lejn il-familja u ż-żwieġ.

Hu x'inhu l-każ, inqiegħdu quddiem il-Mulej kemm il-mumentu pożittivi kif ukoll id-dgħujfija tagħna u, għal ta' l-ewwel irroddulu ħajr u nfahħruh, u għal ta' l-aħħar nitolbuh maħfa u l-għajnuna biex mill-ġdid nerġgħu ngibu lura dak li tlifna.

Ejjew inharsu 'l quddiem b'kuraġġ fl-għajnuna u fil-grazzja ta' Alla, u nerġgħu naqdbu r-ritmu tal-ħajja normali ta' familja, xogħol, studju, impenn f'għaqdiet, sagramenti u għaqda aktar mill-qrib ma' Alla fit-talb. □



ELIŻEW

Profeta dħuli

Fis-sens storiku u religjuż Elija u Eliżew huma l-imghallem u d-dixxiplu, jixbhu ħafna u mill-qrib lil Mosè u Ġozwè. Nistgħu ngħidu li wiehed jaf il-missjoni tiegħu grazzi għall-ieħor. Eliżew wettaq il-missjoni tiegħu ta' profeta fis-saltna ta' fuq, fl-Iżrael. Ma hemm ebda ktieb li jgħib ismu għaliex ġrajjet dan il-profeta bħal dawk ta' sieħbu Elija qegħdin fiż-żewġ kotba tas-Slaten. Xejn ma kienet waħda faċli u ħafifa għal Eliżew li jgħallem f'isem Alla, anzi bosta drabi kellu jħabbat wiċċu ma' slaten krudili.

Eliżew kien iben Safat mit-tribù ta' Izakkar. Isem dan il-profeta jidher għal 97 darba u jfisser Alla huwa s-salvatur. Fit-Testment il-Ġdid isem Eliżew jissema biss darba fl-Evanġelju ta' Luqa.

Hajja sempliċi u siekta

Eliżew kien imdorri jgħix fil-ħajja sempliċi tar-raba', mela miftuħ għal kull xorti ta' djalogu ma' shabu. Teruħ ħafna bis-sejħa li għamillu Alla permezz ta' Elija u laqagħha bil-qalb. Tant hu veru li Eliżew "qabad żewġ gniedes, qatillohom u offrihom sagrificju. U bl-għodda tal-ħrit sajjar il-laħam, qassmu lin-nies u kielu, u hu mar wara Elija u beda jservih" (1 Slat 19, 21). Ta' min jirrifletti li Eliżew dam jipprofetizza għal madwar nofs seklu, minn żmien Ġoram (852-841) sa żmien Ġowas (798-783), għalhekk wiehed jista' faċilment jikkonkludi li meta Eliżew



Elizew ikattar mirakolużament il-hobż

għe msejjaħ għall-profetiżmu kien għadu żagħżuġh.

Elija meta dilek lil Eliżew għamel l-akbar biċċa xogħol ta' ħajtu, għaliex irnexxielu jbidel il-ħajja sempliċi ta' bidwi jahrat bi tmax-il żewġ barri, f'ħajja ta' profeta (1 Slat 19, 19). Il-għażla ta' Eliżew bħala profeta kienet ta' ħtieġa l-aktar kbira għaliex hekk il-missjoni profetika ta' Elija setgħet titkompla fi żgur. Għalkemm mibdul, imma Eliżew baqa' bniedem Prattiku li jifhem il-problemi tan-nies komuni u għalhekk kien dejjem jgħinhom.

Riżultat ta' hekk, it-tagħlim u l-profesjoni ta' Eliżew kienu dejjem jigu aktar milqugħa b'qalb kbira u miftuħa beraħ mingħajr ebda riservatezza.

Ta' min jinnota li l-akbar għadd ta' għajnuniet u mirakli li għamel Eliżew kienu man-nies fqar, romol u morda. Hekk dik il-mara armla u fqira imliet biż-żejt ġarar kbar (2 Slat 4, 1-7). Eliżew qajjem lil bin is-Sunanija li din ma kellhiex għajri dak l-iben tagħha (2 Slat 4, 8-11). Miraklu ieħor li għamel Eliżew kien lin-nies ta' Gilgal billi ipprovdilhom l-ikel (2 Slat 4, 38-44).

Imma Eliżew mhux biss ma' l-Iżraelin għamel il-mirakli u għenhom imma wkoll ma' nies barranin. Ta' min isemmi hawn kif Eliżew ressaq lill-ġeneral ta' l-eżerċitu ta' Damasku li kien jismu Naħman. Dan kien marid bil-lebba u Eliżew bagħtu jinħasel għal seba' darbiet fil-Ġordan. U ġisem Naħman reġa' ndaf bħal dak ta' tarbija. Meta dan l-

imfejjaq ried joffri xi rigali bhala ringrazzjament għall-fejqan tiegħu Elizew irrabja hafna u qallu li dan kollu kien gġej minghand Alla ta' Izrael.

Karattru nobbli u sensitiv

Il-karattru ta' dan Elizew kien wiehed imzewwaq hafna. Billi kien imdorri fil-miftuħ tal-hajja, quddiem il-problemi tant kien iħoss li ta' sikwit jaqbiżlu d-dmugh. Hekk gara lil Elizew meta dan sab ruħu wiċċ imb'wiċċ ma' Benhadad sultan ta' Damasku: "U waħħal ħarstu fih u baqa' ċass sakemm beda jistħi, u l-bniedem ta' Alla nfeħx jibki" (2 Slat 8, 11). Elizew kellu simpatija lejn kulħadd, imma l-aktar lejn min ikun dgħajjef u msejken, bhalma kienu jgħixu r-romol fi żmien li ma kellhomx għaxja ta' lejla. Hekk għamel Elizew mal-armla meta fawwarha biż-żejt.

Dan il-bniedem kellu fiduċja għamja f'Alla u li dan jista' jagħmel għegubijiet l-aktar kbar. Anke meta kollox donnu kien jidher li huwa kontra tiegħu, Elizew ittama u ma baqax mhux mismgħuh. Hawn ta' min ifakkar meta xehet il-melħ fl-ilma morr u tejjeb l-ilma kollu (2 Slat 2, 21). Illum min imur Ġeriko għadu jista' jara din l-għajn naturali li minnha

jgelgel bi kwantitajiet kbar ilma nadif, ġieri u firsk. L-isem ta' din il-għajn huwa preċiżament għall-profeta: Għajn Elizew.

Ta' pariri siewja

Fil-Bibbja hemm rakkont li juri kemm dan Elizew kien bniedem kapaci jagħti pariri siewi ukoll lill-istess slaten kemm f'Izrael kif ukoll ta' Ġuda (2 Slat 6). Din kienet kwistjoni ta' importanza kbira u tqila, għaliex skond li wiehed jagħmel kien se jirbaħ jew jitlef il-gwerra. Elizew għalhekk irnexxielu bil-mod il-mod ibiddel bosta hwejjeġ fis-saltna ta' Izrael favur dak li kien tajjeb u onest. Huwa bhala bidwi għaqli kien jaf jistenna bil-paċenzja sakemm jirnexxilu jieħu dak li jkun ħadem hafna għalih.


Fuq kollox Elizew wiret hafna mill-hajja spiritwali ta' l-imgħallem tiegħu Elija. Il-mantar li wiret minghand Elija huwa simbolu ċar ta' din l-ispiritwalità unika ta' Elija. Elizew ma kienx profeta tan-nar, profeta aħrax, imma bil-maqlub, huwa kien jaf jifhem, jagħder u jħobb lil dawk kollha ta' madwaru. Kien minħabba dan il-karattru doċli li Elizew sar tant maħbub minn dawk kollha ta' madwaru.

PUBBLIKAZZJONIJIET ĠODDA

Mons. Lawrenz Sciberras, kontributor regolari fir-rivista tagħna, għadu kemm ippublika ktieb bl-isem **Il-Festi Liturġiċi tal-Madonna**. Permezz ta' din l-kitba, Mons. Sciberras jagħtina għodda verament tajba biex aħna nifhmū dak li nagħmlu jew aħjar dak li ngħixu meta niċċelebraw xi festa marjana. Kull ċelebrazzjoni marjana tgħinna u twassalna biex insibu il-"gawhra prezzjuża" - KRISTU.

L-awtur jagħmel dan billi jiġbor flimkien l-għaxar festi marjani prinċipali u, barra li jagħtina tifsira sabiħa tal-passaġġ bibliku ta' kull festa, iżewwaq dan kollu b'taġħrif dwar l-ambjent u l-użanzi Lhud. Ma jonqosx it-tagħlim meħud mill-kitbiet u l-omeliji tas-Santi Padri li kienu huma li fethulna t-triq biex inħarsu lejn Marija b'ħarsa speċjali.

Il-ktieb ta' 144 paġna huwa mitbugħ fil-*Gozo Press*, Ghajnsielem, Ghawdex.




Hareġ **Kliem il-Hajja** għal Settembru-Diċembru 2003. Għal matul dawn ix-xhur il-qari u riflissjonijiet huma mill-kotba ta' Ġeremija, Esdra u Neħemija, tal-Makkabin, kif ukoll meditazzjonijiet fuq il-virtù tal-fidi f'tant nisa li jissemmew fil-Bibbja.

Kliem il-Hajja huwa pubblikazzjoni tal-Franġiskani Kapuċċini, bid-Direttur Ġenerali P. Donat Spiteri OFM Cap u P. Martin Micallef OFM Cap bhala Editur.

L-abbonament għal sena (tliet ħarġiet) huwa

ta' Lm1 biss - Uffiċċju Kliem il-Hajja, Kunvent tal-Kapuċċini, Floriana VLT 14, Tel. 21225525 / 21234949.

Din il-pubblikazzjoni tiġi stampa fil-*Veritas Press*, Haż-Żabbar.



Kliem il-Hajja

Settembru - Diċembru 2003



Biex hajjitna qatt ma tkun bhal rima infantili, minghajr sens, reċitata minn idjota, kif jghid tajjeb William Shakespeare f'wahda mill-plays tiegħu, irridu nieqfu u nahsbu, iżjed u iżjed illum il-ġurnata meta ninsabu f'dinja ta' distrazzjonijiet kbar. Se nirriflett fuq il-ħsibijiet li ġejjin biex hajjitna ma tkunx hekk imma tkun grajja mimlija sens.

1

ATEĠĠJAMENT MISHUT TA' ĊERTI OMMIJET

Spicċa s-sajf u l-ħajja terġa' taqbad ir-ritmu tagħha tas-soltu. Malli tiftaħ l-iskola, tiftaħ ukoll il-klassi tad-duttrina, speċjalment għat-tfal li s-sena d-dieħla se jagħmlu l-ewwel tqarbina jew se jirċievu s-sagrament tal-Grizma ta' l-Isqof.

Hafna drabi huma l-ommijiet li jwasslu lil uliedhom kuljum jew spiss matul il-ġimgħa, bil-mixi jew bil-karozza, għall-klassi tad-duttrina nisranija f'dak iċ-ċentru jew l-ieħor ta' dik il-parroċċa jew l-oħra. Hawn minn



jehodhom fl-istess parroċċa fejn tinsab ir-residenza permanenti tagħhom. Hemm oħrajn li għadhom marbutin mal-belt jew mar-raħal mnejn ikunu tbiegħdu u, peress li jkunu ta' spiss għand il-ġenituri tagħhom, jippreferixxu jieħdu lil uliedhom għat-tagħlim tad-duttrina fil-parroċċi fejn darba attendew huma meta kienu żgħar.

Fost dawn l-ommijiet li qiegħed nitkellem minnhom issib lil dawk li jieħdu 'l uliedhom bil-qalb, ħalli jitgħallmu fuq ir-religjon li jistqarru, u hemm oħrajn li l-mawra ta' zpiżz ma' wliedhom għad-duttrina jarawha żejda u għandhom seba' mitt sena sakemm dawn ifittxu jagħmlu l-Preċett jew il-Grizma, ħalli dan il-ħafna skariġġ jispicċa darba għal dejjem u jieħdu r-ruħ.

L-ommijiet li għandhom dan l-atteġġjament fuqhom, jiġifieri li jieħdu b'nofs qalb lil uliedhom għat-tagħlim tad-duttrina mhux qed jagħmlulhom ġid lil uliedhom, iżjed u iżjed meta qatt ma jsaqsuom x'qegħdin jitgħallmu u humiex jieħdu gost li qegħdin imorru jitgħallmu fuq Ġesù u l-ħwejjeġ tas-sema. It-tfal jindunaw li ommhom qed tmur kontra qalbha magħhom għall-katekiżmu.

Meta qegħdin ngħixu fi żmien li fih ma tantx hawn herqa għat-tagħlim dwar il-fidi nisranija, ċerti ġenituri għandhom bżonn ibiddlu d-dispożizzjoni tagħhom ta' disinterest fir-religjon, ħalli jtellghu tfal iħobbu ħafna jitgħallmu fuq id-din tagħhom u 'l quddiem ikunu kapaċi jtkellmu fuqha.

L-atteġġjament negattiv ta' ċerti ommijiet li qiegħed nitkellem dwarhom isir iżjed allarmanti meta nindunaw li dawn, biex jieħdu lil uliedhom għad-duttrina nisranija jagħmluha bi kbira u jiddejqu, imma biex jeħduhom għal-lezzjonijiet tal-*ballet*, tal-pjanu, taż-żfin, jew biex iwassluhom san-*nurseries* tal-futbol jew imorru magħhom għal xi *tournament* la jiddejqu u lanqas jaraw żejded dan l-iskariġġ.

Mulej, aghmilni omm kapaċi nagħraf l-importanza tar-religjon fil-ħajja ta' wliedi u bl-imġiba tiegħi nagħtihom x'jifhmu li għandhom dejjem jagħtuha preferenza fuq suġġetti u attivitajiet artističi u sportivi li jkunu qegħdin jitgħallmu u jitharrġu fihom.

2

IMĠIEBA MMORALI MAT-TURISTI

It-turisti jiġu pajjiżna matul is-sena kollha, imma l-iżjed li jfittxu l-gzejjer tagħna fis-sajf. Ir-raġuni nafuha biżżejded. Hafna minn dawn it-turisti jkunu tat-tajjeb u mhux se joqogħdu jħaddmu kontinwament il-*calculator* biex jaraw kemm nefqu u ma nefqux, jew biex jaraw humiex jisirquhom jew le.



Ma' dawn it-turisti, xi wħud mis-sewwieqa tal-karozzi tal-linja qed jimxu b'subghajhom dritt, imma oħrajn qed jimxu magħhom b'mod u manjiera ingusti. Peress li ċerti turisti ma jidrawx mill-ewwel il-flus tagħna, xi sewwieqa jieħdu l-okkażjoni biex jipprofittaw ruħhom mhux kif suppost. Dan jiġri billi jeħdulhom flus iżjed milli suppost u ġieli b'mod esaġerat.

Serq sfaċċat bħal dak li qiegħed nitkellem minnu, barra li jmur kontra s-seba' kmandament, qed jagħmel riklam hażin lill-art twelidna li trid tgħix ekonomikament b'turizmu estern. It-turisti wara ftit jitgħallmu s-sistema tal-flus tagħna u jsiru jafu wkoll kemm huwa l-*fare* tax-xarabank minn lokalità għal oħra. Meta jindunaw li xi sewwieqa kienu qegħdin iżommulhom iżjed milli suppost, jibqgħu hażin hafna.

L-awtorità kompetenti meta se tibda tieħu ħsieb bis-serjetà kollha dawn l-abbużi?

Mulej, aghmel li qatt ma nabbuża mill-ġustizzja soċjali fix-xogħol tiegħi ta' sewwieq fit-trasport pubbliku.

3

DIFETT NAZZJONALI

Ma nistax ngħid li nifhem x'inhu mija fil-mija n-natural tal-poplu Malti fil-maġġoranza tiegħu. Minn dak li nosserva, iżda, nasal biex ngħid li hafna mill-Maltin u mill-Għawdxin huma eccessivi f'dak kollu li jagħmlu. Qiegħda fihom li jġibu ruħhom hekk.

Per eżempju, nieħdu l-logħob tan-nar fil-festi ta' l-ibliet u l-Irhula tagħna. Fl-h ma għandnlex sens ta' proporzjon imma sens ta' esaġerazzjoni. In-nar u l-murtali ma jibbastawx jieqfu. Jekk il-logħob tan-nar huwa arti, kif fil-fatt hu, biex tieħu pjaċir tarah irid ikollu sens ta' qjies inkella jitlef il-preġju artistiku tiegħu.

Niġu għall-ikel. Anki hawnhekk, hafna nies mill-poplu tagħna jridu platti mimlijin, speċjalment fejn jidħol l-għaġin. Hafna jridu jiffangaw u mhux jieklu. Fl-ikel trid tieħu kemm għandek bżonn u mhux kemm tista' ddeffes

fil-istonku tiegħek ddefsu. Anki fl-ammont ta' l-ikel tidħol l-arti. Fil-każ, fil-platt titfa' f'it u mbagħad halli terġa' tieħu. Il-fond tal-platt ma jeżistix għalxejn. Dak il-fond mhux suppost tiskorri meta titfa' l-ikel. Hafna Maltin dan l-*etiquette* fuq il-mejda jarawh bla sens. Imma mħuwiex hekk.

Xi ngħidu għat-tiżjin fid-djar? Hafna nisa tad-dar ma jkunux kuntenti jekk id-dar ma tkunx mimlija daqs bajda. Anki hawnhekk mhemmx sens ta' proporzjon imma ta' guffaġni li tweggagħlek għajnejk. Ma tibqax kapaċi titpaxxa b'dak li jaqa' taħthom u, meta tkun tifhem, titlef l-interess.

Xi ngħidu mbagħad għar-*receptions* ta' tiġijiet? Dawn jagħtuk x'tifhem li ma jridu jispiċċaw qatt. Dawn ukoll ma għandhomx sens ta' proporzjon. Biex tmur tieg u tieħu pjaċir mhemmx għalfejn iddum sigħat twal jew nofs ta' nhari shaħ. Dan id-dewmien jeqred is-sbuħija taċ-ċirkustanza u jagħmilha haġa nojjuża u insipida għall-aħħar.

Aħna l-Maltin u l-Għawdxin għandna bżonn nitgħallmu bosta affarijiet. Waħda minn dawn il-hwejjeġ li rridu nitgħallmu hi l-qjies, it-temperanza f'kollox u b'hekk inkunu f'postna.

Mulej, żejjen lil ħajti b'sens ta' temperanza, halli ma nitlifx is-sabiħ tal-ħajja.



Tista' tgħin lill-missjoni billi tiġbor u tibagħtilna:

- Bolol u Telecards użati
- Muniti qodma ta' Malta u Barra
- L-irċevuti fiskali tal-VAT
- Kotba bi stejjer fittizji.
- Postcards

Ibagħtuhom lil:
Uffiċċju Missjoni Kapuċċini,
Kunvent tal-Kapuċċini
Floriana VLT 14

Nirringrazzjawkom għal kull għajnuna li tagħtuna.

Il-Qima ta' San Frangisk

L-ewwel bijografu ta' San Frangisk, Fra Tumas minn Celano, jikteb li wara li kkonverta Frangisku "kien jghanni t-tifhir tieghu lill-Mulej u lill-glorjuza Verġni Omm tieghu" (1 Cel 24). Il-Fqajjar t'Assisi "kien mimli b'imhabba li ma titfissirx lejn l-Omm ta' Ġesu ghax kienet hi li ghamlet il-Mulej tal-glorja huna."

(LegM 9,3)



"Bint ... Omm ... Għarusa"

Frangisku jhares lejn Marija bhala dik li permezz tagħha nghata lilna l-oġġla rigal ta' l-imhabba tal-Missier lejn il-bnedmin. Marija hija l-istrument tad-don ċentrali ta' l-Inkarnazzjoni fil-pjan tas-salvazzjoni: "U rroddulek ħajr għax kif hlaqtna permezz ta' l-lben tiegħek, hekk ukoll bl-imhabba qaddisa tiegħek li biha ħabbejtna ridt li Hu jitwieled, Alla veru u Bniedem veru, mill-glorjuza dejjem Verġni u l-aktar hienja, l-imqaddsa Marija" (RNB 23,5). Kien b'hekk li Ġesu sar huna u b'hekk f'ċertu sens, kif jikteb l-istoriku Kapuċċin Lazaro Iriarte, Frangisku sab l-origini tal-familja kbira ta' Alla fl-istess maternità ta' Marija.

Fil-kuntest storiku ta' żmien din il-harsa lejn Marija kienet waħda importanti minhabba l-ereżiji li kienu qed jinfirxu. Fosthom insibu dik ta' l-Albegizi li tghid li Ġesu u Marija ma kellhomx ġisem veru imma kienu jidhru qishom b'ġisem. Oħrajn ċaħdu l-eżistenza storika ta' Marija u bdew iħarsu lejha biss bhala simbolu ta' ħajja ta' penitenza. Iż-żewġ ereżiji kienu jiċċdu b'mod kategoriku r-realtà ta' Alla li sar bniedem.

Il-kontemplazzjoni ta' l-Inkarnazzjoni lil San Frangisk fethitlu qalbu biex jagħraf lil Alla Trinità u dan wasslu sabiex jara lil Marija f'relazzjoni mat-Trinità. Fit-Tislima lill-Verġni Mqaddsa Marija jikkontempla lil Marija bhala dik li ġiet "magħzula mill-Missier l-aktar qaddis tas-sema, u minnu kkonsagrata, flimkien ma' lbnu l-Għażiż u l-aktar Qaddis, u ma' l-Ispirtu s-Santu, l-d-Difensur" (SalBMV 2). Din l-istess kontemplazzjoni nerġghu nsibuha b'mod mirqum fl-antifona ta' l-Uffiċċju tal-Passjoni meta Frangisku jsellem lil Marija bhala. "bint u qaddejja tas-Sultan l-Aktar Għoli u tal-Missier tas-Sema, Omm il-Mulej tagħna, il-wisq qaddis Ġesu Kristu, u għarusa ta' l-Ispirtu s-Santu" (OffPass, Ant. 2-3).

"Għarusa ta' l-Ispirtu s-Santu"

Diversi studjużi jsostnu li, milli jidher, Frangisku kien l-ewwel wiehed li ta dan l-aħħar titlu, "Għarusa

Lejn Omm Ġesù

ta' l-Ispirtu s-Santu", lill-Madonna. Hu kien imnebbah b'dan mir-rakkont tat-thabbira ta' l-Anġlu lil Marija (Lk 1:26-38). Hemm naraw li kien permezz ta' l-Ispirtu s-Santu li Ġesu kellu jitnissel fil-ġuf ta' Marija. Dan wassal lill-qaddis sabiex huwa wkoll isir "l-gharus ta' l-Ispirtu s-Santu" billi jnissel f'qalbu l-istess attitudni ta' Marija fil-hajja spiritwali: ftuħ għall-Ispirtu li jnissel lil Ġesù, il-Kelma tal-Missier, fil-qalb tiegħu sabiex ikun jista' jagħtih lill-ohrajn.

Franġisku jinsisti li "dawk kollha, irġiel u nisa... li l-Ispirtu tal-Mulej jistrieħ fuqhom u jagħmel fihom il-post fejn jgħammar... huma l-gharajjes, l-aħwa u l-ommijiet tal-Mulej... Ahna għarajjes, meta r-ruħ fidila tinghaqad ma' Ġesù bir-rabta ta' l-Ispirtu s-Santu. Ahna hutu meta naghmlu r-rieda tal-Missier tiegħu li hu fis-Smewwiet. Ahna ommijietu mbagħad meta nġorruħ f'qalbna u f'ġisimna bl-imħabba u b'kuxjenza safja u sinċiera u nwellduh bl-ghemejjel qaddisa tagħna" (EdFid II 48-53). F'dan is-sens nistgħu ngħidu li Franġisku kellu qalb Marjana u dan kien l-oghla mod kif seta' jesprimi d-devozzjoni tiegħu lejn Marija: billi f'qalbu jkun Marija!

"Xebba li sirt Knisja"

F'dan id-dawl nistgħu nifhmu għaliex fit-*Tislima* Franġisku jsejjaħ lil Marija bħala "x-xebba li sirt Knisja" (SalBMV 1). Dan il-kuncett kien familjari fil-bidu tal-Knisja u reġa' ġie skoprut fil-Konċilju Vatikan II: "Omm Alla, kif diġà għallem San Ambroġ, hija xbieha tal-Knisja fl-ordni tal-fidi, tal-karità u ta' l-ghaqda perfetta ma' Kristu... Waqt li l-Knisja diġà laħqet fil-Verġni Mblerka l-perfezzjoni li blha hlja bla tebgħa u bla tikmixa, il-fidili għandhom jithabtu biex jirbħu d-dnub u jikbru fil-qdusija; u għal dan l-iskop huma jgħollu għajnejhom lejn Marija li liddi bħala mudell ta' kull virtù għall-komunità kollha tal-magħżulin" (LG 63,65).


B'hekk wieħed jista' jifhem aħjar għalfejn lejn l-aħħar tat-*Tislima* Franġisku jsellem ukoll lill-virtujiet qaddisa "li bil-grazzja u d-dawl ta' l-Ispirtu s-Santu jiġu msawba fil-qlub tal-fidili" (SalBMV 6). Kif jikkummenta P. Regis Armstrong, dan huwa l-mod

fin kif Franġisku jipprezenta lil Marija bħala l-mudell għan-nisrani.

Fis-sena tar-Rużarju

Fl-gheluq ta' din is-sena tar-Rużarju, din it-talba għandha tkun għalina mument fejn qalbna tinfetaħ għad-don ta' l-Ispirtu li jwettaq fina dak li jrid Hu u jagħmel minna għarajjes, aħwa u ommijiet ta' Ġesu. B'hekk inkunu nistgħu naghmlu pass 'il quddiem f'din it-talba minn waħda 'devozzjonali' għal waħda ta' 'devozzjoni' jiġifieri talba li tgħaqqadna ma' Ġesù biex mibdula fih nistgħu nagh-tuh lill-ohrajn. □






Nhar l-Erbgħa 16 ta' Ottubru 2002 il-Papa beda l-25 sena tal-pontifikat tiegħu billi hareġ litra Appostolika *Rosarium Virginis Mariae (RVM)* li fiha xandar SENA TAR-RUŻARJU minn Ottubru 2002 sa Ottubru 2003. F'din l-istess litra l-Papa ta lill-Knisja Katolika kollha hames Misteri godda tar-Rużarju biex jiziedu ma' dawk tradizzjonali tal-Ferħ, tat-Tbatija u tal-Glorja. Dawn il-Misteri godda, li jappartjenu l-hajja pubblika ta' Ġesù, hu sejhilhom il-Misteri tad-Dawl.

Dun Ġorġ u l-Misteri tad-Dawl

Din iż-żjeda fil-posti tar-Rużarju – li ilhom bla mimsusa għal aktar minn 400 sena – qanqlu reazzjoni mhux żgħira. Fost il-hafna tagħlim interessanti li nsibu fir-*RVM* fuq din it-talba Marjana, donnu xejn ma impressjona iżjed lill-*media* daqs id-dhul ta' dawn il-misteri godda. Ġurnalisti internazzjonali, kattoġiċi u mhumiex, mhux biss taw prominenza lil din l-aħbar, imma wkoll ziedu jghidu li "l-idea tal-Papa dwar dawn il-misteri godda setgħet ittiehdet mill-kitba ta' saċerdot Malti li l-Papa ddikjarah Beatu fl-2001, Dun Ġorġ Preca." Hekk pereżempju għebet il-gazzetta magħrufa Ingliża *The Guardian* tas-16 ta' Ottubru, kif ukoll aġenziji oħra ta' l-aħbarijiet.

S'issa għadu mhux magħruf jekk dawn il-misteri godda ġewx meħudin minn dak li kien ippropona Dun Ġorġ. Imma jibqa' kurjuż il-fatt li, tneħhi fit differenzi żgħar, il-hames misteri huma identiċi għal dawk li ppropona Dun Ġorġ. Hu interessanti wkoll il-fatt li l-Papa sejjah dawn il-misteri godda mill-hajja pubblika ta' Ġesù "Misteri tad-Dawl",



l-istess isem li originarjament tahom Dun Ġorġ meta pproponiehom fl-1957.

Isem Dun Ġorġ imxandar mad-dinja

L-aħbar dwar l-involvement ta' Dun Ġorġ fit-tibdil li sar fir-Rużarju nqabdet lokalment mill-mezzi tax-xandir permezz tal-ġurnal Ingliż *The Guardian* li semmejna, imbagħad ġurnalisti lokali bdew jagħmlu mistoqsijiet u intervisti eċċ. Iis-Segreterija tal-*MUSEUM* biex jiksbu aktar tagħrif fuq dan is-suġġett.

Permezz ta' l-aġenziji internazzjonali ta' l-aħbarijiet, l-aktar dawk tal-lingwa Ingliża, isem Dun Ġorġ dar malajr id-dinja, u diversi kienu dawk li riedu jafu aktar dwar dan il-bniedem li ismu qed jintrabat b'mod permanenti mat-talba l-aktar popolari fost il-kattoġiċi.

Kif waslu għand il-Papa?

Jekk verament dawn il-Misteri tad-Dawl ittiehdu minn dawk ta' Dun Ġorġ, xorta jibqa' 'misteru' kif dawn waslu za għand il-Papa biex iddahħlu fl-litra Appostolika fuq ir-Rużarju. Il-Postulazzjoni tal-Kawża ta' Dun Ġorġ f'Ruma ppruvat tivverifika dan kollu imma, sakemm qegħdin niktbu, għadha ma nrexxielha ssib xejn.

Hu x'inhu, dawn il-Misteri fuq il-hajja pubblika ta' Ġesù issa sabu posthom f'dokument daqshekk importanti u se jibdu u jibqgħu jingħadu minn miljuni ta' kattoġiċi fid-dinja kollha.

'Ispirazzjoni' tiegħu?

Žgur li għad hawn membri li, bhali, jiftakru l-mod kif il-Fundatur kien ipprezentalna dawn il-misteri godda f'wahda mil-laqgħat tiegħu magħna nhar ta' Erbgha. Wiċċu kien jindika l-ferħ li kellu f'qalbu huwa u jipproponi dawn l-'episodji' mill-hajja pubblika ta' Ġesù. Ma qallina xejn dwar kif



dawn ġew oriġinati, jekk hadhomx minn xi mkien, jew jekk kinux 'ispirazzjoni' tiegħu. Kieku kien l-ewwel każ, ġeneralment kien jgħidilna: "Ara x'sibt għalikom..." Ma qal xejn minn dan, u donnu jidher li dik kienet 'invenzjoni' originali tiegħu. Dak li hu żgur hu li, wara li spjega kemm ġid jikseb meta wiehed jimmedita fuq il-hajja kollha ta' Ġesù, u li r-Rużarju b'xi mod kien jonqsu dan l-aspett, qalilna kemm hu kien sabhom pjaċevoli u kemm ha gost jimmedita dawn il-misteri 'goddà' mill-hajja pubblika ta' Dak li qal fuqu nnifsu "Dawl tad-Dinja" (Ġw 8,12).

Il-Misteri tad-Dawl isiru pubbliċi

Il-Misteri tad-Dawl li ppropona Dun Ġorġ deheru l-ewwel darba għall-pubbliku in ġenerali f'artiklu bl-isem "Id-Devozzjoni ta' Dun Ġorġ lejn ir-Rużarju" li deher fir-"Rivista Dun Ġorġ" Nru. 5, Lulju/Diċembru 1973. Kompletw jixterdu aktar meta, fl-1987, Vincent Caruana sdc (1912-1998) ippubblika anonimament librett ċkejken bl-isem "Ġesù Kristu - Alla - Bniedem - Feddej", bis-sottotitlu "Episodji mill-Evangelju f'għamla ta' Rużarju fuq l-idea oriġinali ta' Dun Ġorġ Preca". Il-ktejjeb jibda bil-lisemml l-Misteri tad-Dawl u jgħid li dawn "kienu ġew ippubblikati u mxandrin l-ewwel darba mis-Serv ta' Alla Dun Ġorġ Preca". Wara dawn iż-żewġ pubblikazzjonijiet il-Misteri tad-Dawl ma baqgħux aktar għall-użu privat tas-Socjetà Museum imma saru magħrufin minn hafna, anke barra minn Malta permezz ta' l-*internet*.

Il-Misteri tad-Dawl skond Dun Ġorġ u skond il-Papa

• Skond Dun Ġorġ:

1. Meta s-Sinjur tagħna Ġesù Kristu, wara li tgħammed fil-Ġordan, ġie meħud fid-deżert.
2. Meta s-Sinjur tagħna Ġesù Kristu wera, bil-kelma u l-mirakli, li hu vera Alla.



3. Meta s-Sinjur tagħna Ġesù Kristu għallem il-Beatitudnijiet fuq il-muntanja.
4. Meta s-Sinjur tagħna Ġesù Kristu ttrasfigura ruħu fuq il-muntanja.
5. Meta s-Sinjur tagħna Ġesù Kristu għamel l-aħħar Čena ma' l-Appostli.

• Skond il-Papa:

1. Meta Sidna Ġesù Kristu tgħammed fix-xmara Ġordan.
2. Meta Sidna Ġesù Kristu wera min hu fit-tieg ta' Kana.
3. Meta Sidna Ġesù Kristu ħabbar is-Saltna ta' Alla u sejjaħ għall-indiema.
4. Meta Sidna Ġesù Kristu tbiddel quddiem l-Appostli fuq il-muntanja Tabor.
5. Meta Sidna Ġesù Kristu waqqaf l-Ewkaristija, it-tifikira tal-Misteru tal-Għid.

Jekk wiehed lqabbel l-iż-żewġ versjonijiet kif jidheru hawn fuq, ma jistax ma jilmaħx xebh kbir bejn il-"Misteri tad-Dawl" proposti minn Dun Ġorġ u dawk proposti mill-Papa 45 sena wara. Veru li jidher xi differenzi, imma dawn id-differenzi mhumiex kbar daqs-kemm forsi jidheru għall-ewwel.

Fl-ewwel Misteru Dun Ġorġ, minbarra l-Magħmudija ta' Ġesù fil-Ġordan, iżid il-mawra tiegħu fid-deżert fejn mar jithejja għal erbgħin jum qabel jibda l-missjoni tiegħu. Peress li kitibhom għas-Socġi tiegħu, jista' jkun li ried jurihom il-ħtieġa li wiehed ihejji ruħu tajjeb għall-missjoni tax-xandir tal-Kelma.

Fit-tieni Misteru, Dun Ġorġ jipproponi li wiehed jimmedita fuq kif Ġesù wera bil-kelma u bil-mirakli li hu Alla. Il-Papa jipproponi miraklu wiehed, dak li sar fit-Tieg ta' Kana, li kellu proprju dak l-iskop.

Fit-tielet Misteru, Dun Ġorġ jipproponi lil Ġesù jgħallem il-



Beatitudnijiet. Wiehed ma jistax ma josservax ukoll li bil-Beatitudnijiet Ġesù b'xi mod habbar is-Saltna ta' Alla u stieden għal bidla fil-mod tal-hajja ta' dawk li kellhom jimxu warajh.

Fir-raba' u fil-hames Misteri (Ġesù trasfigurat fuq il-Muntanja u t-Twaqqif ta' l-Ewkaristija fl-Aħħar Ċena rispettivament) għandna l-istess episodji mill-hajja ta' Ġesù proposti minn Dun Ġorġ kif ukoll mill-Papa.

Meta jingħadu

Dun Ġorġ kien ippropona li l-Misteri tad-Dawl jidhlu bejn dawk tal-Ferħ u tat-Tbatija, u ssuġġerixxa li jibdw isiru nhar ta' Tnejn flok dawk tal-Ferħ li allura jibdw isiru l-Hadd. Il-Papa wkoll ippropona li jingħadu qabel il-Misteri tat-Tbatija, nhar ta' Hamis, li hu jum aktar adattat billi l-Hamis soltu nassoċjawh mal-jum ta' l-Aħħar Ċena u t-Twaqqif ta' l-Ewkaristija. Jagħmel ukoll hafna sens dak li jipproponi l-Papa li l-Misteri tal-Ferħ, li fihom il-ġrajjet ewlenin mill-hajja ta' Marija, jibdw jingħadu s-Sibt, jum dedikat lill-Verġni Mberka.

Tagħlim ta' Dun Ġorġ dwar ir-Rużarju u r-RVM

Minbarra l-Misteri tad-Dawl, fir-RVM hemm affarijiet oħra li jaqblu hafna ma' dak li kien jgħalliem Dun Ġorġ dwar ir-Rużarju. Interessanti wiehed jinnota li l-Papa jsemmi l-htieġa ta' waqfa qasira fis-silenzju wara li jissemma l-misteru biex wiehed ikun jista' jirrifletti fuqu. (RVM31) Din l-idea sabiha Dun Ġorġ mhux biss kien jagħmilha hu nnifsu imma wkoll kien jirrakkomandaha lin-nies.

Dun Ġorġ kien iħobb isejjaħ ir-Rużarju 'Skola ta' tagħlim' l-aktar minhabba l-medjazzjoni tal-misteri. Interessanti wkoll wiehed jinnota li l-Papa fl-Ittra Appostolika RVM mhux inqas minn hames darbjet jirreferi għar-Rużarju bħala skola ta' Marija. (1, 3, 5, 14, 45)

Dun Ġorġ kiteb diversi talbiet lill-Madonna marbutin ma' xi virtù

relattiva mal-misteru, biex jingħadu qabel ma tingħad il-*Pater Noster*. Minbarra t-talbiet provduti wara kull misteru fil-ktieb "Ir-Rużarju Mqassam fi Hmistax-il Sibt", hu pprova wkoll hames varjetajiet ta' talbiet oħra bl-istess skop u li ġew ippubblikati fl-edizzjoni tal-1991, pp. 86-96. Ta' min jinnota li l-Papa fl-Ittra Appostolika RVM (35) jipproponi wkoll li ssir talba simili wara r-reċita tal-*Gloria Patri*.

Dun Ġorġ Propagatur tar-Rużarju

Tajjeb hawnhekk ngħidu li Dun Ġorġ xerred kemm felaħ it-talba tar-Rużarju. Bħala devot kbir tar-Rużarju, ma kienx biss jirrakkomandah ta' spiss fil-konferenzi tiegħu, imma kiteb ukoll diversi drabi fuqu. Fl-1932 xandar għall-pubbliku l-ktiejeb "Ir-Rużarju tal-Madonna mqassam għal hmistax-il Sibt". Fl-1952 hareġ ukoll kiejeb "Tagħlim hafif fuq ir-Rużarju", speċi ta' katekiżmu sempliċi f'forma ta' mistoqsija u tweġiba qosra. Lejn l-aħħar tas-snin hamsin ippubblika diversi fuljetti ta' erba' paġni dwar ir-rużarju, fosthom "Ir-Rużarju – Hsibijiet għal waqt li jingħad" u jagħti 'Episodjarju' fuq kull miġstera, "Il-Hmistax-l-inkwadru tar-Rużarju, Talb Speċjali marbut ma' kull Misteru tar-Rużarju", eċċ. Dawn il-fuljetti ġew kollha inkluzi bħala żjeda fl-edizzjoni tal-ktiejeb "Ir-Rużarju tal-Madonna" li s-Soċjetà harġet fl-1991.

Konkluzjoni

Kif rajna minn din il-kitba, isem Dun Ġorġ issa ntrabat hafna mat-talba tar-Rużarju li bla dubju hija l-aktar talba mxerrda fost il-kattoliċi. Hu kien propagatur kbir tar-Rużarju. Żgur li kien att tal-Providenza issa li ismu ntrabat ma' din it-talba għażiża. Ejjew ma nħallux ġurnata tgħaddi bla ma nirreċitaw din it-talba li tant iġġib grazzji spiritwali u temporali fuq min jgħidha bid-devozzjoni. Infakkru x'kien iġhid: "Il-Verġni Marija sa nofs il-lejl tkun tistenniena nsemmulha mqar b'ħames posti Rużarju." □

Djakonija u Qadi

L- EWWEL PARTI

Jeżisti numru imdaqqs ta' lajċi impenjati li jagħtu daqqa t'ld sew f'hldma soċjali, umana u qaddisa lill huthom fil-bżonn, ulied bħalhom ta' l-istess parroċċa. Kien l-Ispirtu s-Santu, bi kliem il-Konċilju Vatikan II li nebbah, xettel, rawwem u għadu jsahħah dan it-tip ta' appostolat. "Fil-Knisja jisthoqqilhom għeħ u rakkomandazzjoni partikulari dawk il-lajċi, kemm jekk ċelibi kemm jekk miżżewġin, li jagħtu rwieħhom għal xi żmien f'dak li hu servizz lill-għaqdiet u hidmiet milluba minn appostolat speċifiku" (Digriet fuq l-Appostolat tal-Lajċi par. 22). Forsi kienet din is-silta jew oħrajn jixbhuha li welldu l-Kummissjoni Djakonija u Qadi f'diversi parroċċi minn żmien il-Konċilju msemmi 'l hawn. Għal dawk li huma mdaħħlin f'din il-kummissjoni, l-aktar jekk huma membri tal-O.F.S., ser insemmi tliet punti li nsibu fl-Evangeliu sabiex jgħinuhom ikomplu seddqu hidmiethom kif imiss u anke b'xejra franġiskana.

Hidma b'umiltà

Ġesù sahaq kemm felaħ ma' l-Appostli biex ikunu ta' servizz għall-oħrajn mhux bħall-mexxejja tad-dinja

imma kif riedhom li jkunu hu: "Intom tafu li l-kapijiet tal-pagani jaħkmu fuqhom u l-kbar juru s-setgħa tagħhom. Fostkom mhux hekk; imma min fostkom irid ikun kbir, ikun qaddej tagħkom" (Mt 20, 25-26). U bħallikieku dan ma kienx biżżejjed Ġesù hassu fil-htieġa li jagħtihom lezzjoni billi jaħsilhom u jixxuttalhom riglejhom, u wara qalilhom: "Tifhmu x'għamiltikom? Intom issejhuli Mgħallem u Mulej, u tgħidu sewwa għax hekk jien. Mela jekk jien il-Mulej u l-Mgħallem hsiltilkom riglejkom, għandkom intom ukoll tħaslu riglejn xulxin, biex kif għamilt jien tagħmlu intom ukoll" (Ġw 13, 12-15).

Jista' jkun li dawn iż-żewġ siltiet mill-Evangeliu kienu li qanqlu lil Franġisku biex iqis lilu nnifsu bħala l-iċken u l-aħħar fost l-oħrajn. "Jiena hukom Franġisk, l-iżgħar fostkom u qaddej tagħkom" (mit-Testment). Propriu għalhekk ma riedx li l-mexxej ta' kull fraternità tiegħu jissejjaħ 'prijol', imma b'isem aħjar ta' 'gwardjan' li jfisser harries jew amministratur/qaddej ta' l-Ahwa Minuri.

Ngħiduha kif inhi, ma hemm l-ebda kontradizzjoni fl-imġiba tiegħu meta, bħala sudditu, lil ta' fuqu kien isejhilhom 'sinjuri' tiegħu, filwaqt li meta htieġlu jagħmilha ta' kap u mexxej indirizza lil ta' tahtu bħala 'sidien tiegħu'. B'dan il-mod Franġisku, b'kull kif, kemm bħala superjur kif ukoll bħala sudditu, atteġġjament wiehed ha ... dak ta' djakonija u servizz. □



*San Franġisk
jieħu hsieb
il-lebbużi.
Affreks ta'
B. Berlingheri
(1228-1274),
Bazilika S. Croce,
Firenze.*


B'żewġ sigaretti kuljum tista' żżomm tifel jew tifla għal sena sħiħa

“Kont bil-ġuħ ... bil-għatx ... għeri ... marid ... u waqftu miegħi” jghidilna Ġesù jekk kemm-il darba nkunu għenna lil ħutna fil-bżonn.

Peress li qegħdin ngħixu Malta, post fejn il-ġuħ ma tantx jinhass, anzi xi wħud iridu jagħmlu sforz biex inaqqsu mill-ikel, forsi ftit naħsbu li mhux kulhadd qed igawdi minn dak li qegħdin ingawdu aħna. Is-sitwazzjoni ġo Hola fil-Kenja hija differenti minn tagħna. Hafna mill-familji m'għandhomx ikel biżżejjed u xi drabi l-familji jridu jaraw minfejn ser isibu x'jieklu. Kif nafu, l-aktar li jbatu huma t-tfal għax ġlismhom ftit jflah għan-nuqqas ta' ikel.

Skond statistiċi tal-UNICEF ta' April 2003 nsibnu li fl-Afrika:

- tlett elef tifel u tifla jmutu kuljum
- il-marda biss tal-malarja toqtol tifel jew tifla kull 30 sekonda. Hemm mediċini li jistgħu jfejqu l-malarja imma l-fqar m'għandhomx flus biex jixtruhom. Hemm ukoll *nets* biex bil-lejl in-nemusa ma tigdimx u ma tagħtix il-malarja imma, l-istess, il-foqra m'għandhomx biex jixtruhom
- hafna mit-tfal imutu mhux biss bil-malarja imma anke bin-nuqqas ta' ikel, bl-enemija, bid-djarrea kif ukoll b'infezzjonijiet oħra.



Hafna tfal m'għandhomx opportunità li jmorru l-iskola lanqas dik primarja. Biex tmur l-iskola jrid ikollok l-uniformi u jekk tkun fqir u ma jkollokx lanqas ikel biżżejjed id-dar mhux ser ikollok flus biex tixtri uniformi għat-tfal tiegħek.

Il-Proġett tat-Tfal ta' Hola qiegħed jipprova jgħin lil hafna familji biex jgħixu haġja aħjar u jegħlbu dawn id-diffikultajiet. Familji minn Malta qegħdin jagħtu offerta



Fuq: P. Joe Galea, Kapuċċin, kappillan tal-parroċċa ta' Hola qed ikellem lil uħud mill-benefatturi (ritratt lemin) li ltaqa' magħhom meta kien hawn Malta għall-vaganzi dan is-sajf.



Ordinazzjoni Presbiterali


It-2 ta' Awissu 2003, Solennità ta' Marija ta' l-Angli, kien jum l-ordinazzjoni saċerdotali ta' Patri Emmanuel Kamrata OFMCap. Din saret fil-knisja parrokkjali ta' Wema ddedikata lil San Ġużepp Haddiem. Patri Kamrata ġej minn dan ir-raġal u huwa l-ewwel saċerdot Pokomo minn din il-parroċċa. Huwa hu tieni saċerdot Kapuċċin li ġej minn dan it-tribù.

Iċ-ċelebrazzjoni liturġika bdiet billi saret mixja mid-dar tal-familja ta' dan il-patri sal-knisja l-qadima ta' dan ir-raġal. Mieghu hadet sehem il-familja tiegħu.

Għall-ħabta ta' l-10.00 ta' filgħodu bdiet il-purċissjoni tad-dhul tal-quddiesa. Fuq quddiem kien hemm gruppi ta' żgħażaġ u tfal, minn diversi parroċċi, li bdew jiżfnu u jkantaw. Warajhom kien hemm is-saċerdoti fosthom att ta' patrijiet Franġiskani Kapuċċini li ġew minn diversi parroċċi. Fl-aħħar kien hemm il-kappillan tal-parroċċa li hu saċerdot tal-*Missionary Society of St. Paul*, il-Viċi-Provinċjal tal-Kapuċċini P. Isidor Peterhans, kif ukoll l-Isqof Mons. Francis Baldacchino OFMCap li ordna lil dan is-saċerdot il-ġdid.

Il-poplu miġbur, ukoll, ġie minn diversi parroċċi fosthom Wajir, Ruiru, Mpeketoni, Hola, Garissa u Malindi.

Fil-bidu sar diskors ta' merħba mill-kappillan imbagħad komplet iċ-ċelebrazzjoni li kienet miżgħuda b'kant u żfin. Il-partecipazzjoni liturġika mill-poplu kienet kbira. Il-knisja żzejjnet għall-okkażjoni. Kien hemm mal-hamsa u għoxrin saċerdot jikkonċelebraw. P. Spiro Galea OFMCap, il-Vigarju ta' l-Isqof, kien il-parrinu tas-saċerdot il-ġdid u kien hu li libbsu l-ilbies sagru wara li ġie ordnat saċerdot.



Fuq nett: P. Emmanuel Kamrata qed jiġi ordnat saċerdot minn Mons. F. Baldacchino, Isqof ta' Malindi. Taħt: P. Kamrata (lemin) flimkien ma' P. George Muthaka.

Jalla P. Emmanuel Kamrata flimkien ma' P. George Muthaka li ġie ordnat saċerdot fit-28 ta' Ġunju f'Ruiru jipperseveraw fil-vokazzjoni reliġjuża u saċerdotali li l-Mulej sejhilhom għaliha, u li jkunu dawl u gwida għan-nies li fosthom ser jaħdmu. *Ad multos annos.*

ta' Lm 4 fix-xahar u b'hekk ikunu qegħdin itaffu t-tbatijiet ta' dawn il-familji ġo Hola. Permezz ta' dawn il-flus jinxtara ikel, mediċini, uniformijiet għall-iskola, affarijiet għad-dar bħal saqqijiet, *nets* tan-nemus, borom, platti u lożor. Hawn nixtieq niringrazzja, f'isem it-tfal ta' Hola u l-familji tagħhom, lil dawk il-Maltin u l-Għawdxin li bl-offerta tagħhom qed ikunu ta' għajjnuna kbira ill dawn it-tfal u l-familji tagħhom.

Għalhekk, anke inti tista' tgħin lil familja fil-Kenja billi kull xahar tagħti Lm 4 - b'kemmm jiswew żewġ sigaretti kuljum - u tadotta tifel jew tifla minn familja u jkollok l-istorja fil-qosor tal-familja kif ukoll ir-ritratt tat-tifel jew tifla.

Min hu interessat li jgħin kulma għandu jagħmel hu li jimla din il-formula ta' hawn taħt u flimkien ma' Lm 4

kull xahar jibgħathom lil Fr. Joe Alessanro OFMCap, Kunvent tal-Kapuċċini, Floriana Tel. 2122552 / 21234949 / 21233874. Il-ħlas jista' jsir kull xahar jew kif wiehed jew wahda jixtiequ, u tintbagħat Irċevuta għal kull ħlas.

ISEM

INDIRIZZ

KODICI
POSTALI

TEL


Il-Qima lejn San Frangisk t'Assisi fil-Knejjes Maltin

IT-TMIEN PARTI

F'din il-harġa ser inkomplu ntterqu fl-imqades taghna fil-mixja li qed naghmlu fejn qed niltaqghu ma' xoghlijiet ta' arti li fihom nilmhu lil San Frangisk t'Assisi. Il-waqfa taghna llum ser tkun fil-knisja parrokkjali tas-Sma. Trinità, fil-Marsa. Hawnhekk ser naghtu xi hjiel storiku dwar kwadri, l-apside ta' l-istess knisja u l-istatwa tal-qaddis.




Il-knisja parrokkjali tas-**Sma. Trinità fil-Marsa** hi mzejna b'ghadd ta' xbihat ta' San Frangisk. Kienet ix-xewqa tal-benefatturi ta' l-istess knisja, Lorenzo u Marija Karmena Balbi, li jkun hemm artal iddedikat lil dan il-qaddis. Il-pittur Ġużè Duca (1871-1948) pittur kwadru (*ritratt fuq*) tal-qaddis, fl-1912, li kien juri lil dan il-qaddis b'idejh miftuha qed jirċievi l-pjagi.



Fuq xewqa tat-Terz'Ordni Frangiskan li twaqqaf fil-parroċċa nhar il-Hadd 27 ta' Lulju 1913, dan il-kwadru nbidel ma' iehor li hu xoghol ta' Ġużèppi Caruana. Il-kwadru (*ritratt fuq*) jirrappreżenta lil San Frangisk flimkien ma' San Ludoviku, Re ta' Franza, u Santa Elizabetta ta' l-Ungerija, patruni ta' l-Ordni Frangiskan Sekulari.

Fl-apside ta' l-istess knisja naraw l-Inkronazzjoni tal-Madonna mis-Sma. Trinità u fuq kull naħa nsibu żewġ qaddisin Frangiskani. Dawn huma l-Missier tal-Moviment Frangiskan jigiġifieri, San Frangisk t'Assisi u lil San Lawrenz ta' Brindisi, Duttur tal-Knisja li kiteb haġna fuq Ommna Marija. Dan hu mużajk, xoghol ta' l-Iskola Vatikana u tqiegħed f'postu minn Giovanni Sacchi.

Ma jistax jonqos li ma nsibux statwa li turi lil San Frangisk. Din inħadmet minn Wistin Camilleri fl-1914 u



thallset minn Ġużeppi Portelli. Il-pedestall sar fl-1845 għall-istatwa ta' Santa Katarina taż-Żurrieq, imma meta fl-1915 sar wiehed ġdid, il-Parroċċa tat-Trinità Qaddisa xtratu għal din l-istatwa. Din tinhareġ proċessjonalment fl-aħħar Hadd ta' Settembru fit-toroq tal-Parroċċa. Kif jidher minn dawn iż-żewġ ritratti ta' hawn taht, wiehed jista' jinnota li maż-żmien sar xi tibdil fl-ishaba li hemm taht San Franġisk għaliex il-ktieb u s-salib tneħhew u m' għadhomx jidhru fl-istatwa tallum.

Fuq in-niċċa ta' San Franġisk, li tinsab bejn l-artal u l-bieb ta' l-oratorju ta' Sant'Antnin, insibu kwadru (*lemin*) li juri lil San Franġisk jirċievi l-pjagi u li tpitter mill-pittur Pawlu Camilleri Cauchi fl-1982.

Hawnhekk nixtieq irrodd ħajr lis-Sur Pawlu Dimech ta' l-għajnuna siewja li tani meta għaddieli materjal marbut ma' dawn l-opri artističi li jżejnu lil din il-knisja parrokkjali.



Issuspettajt f'marti

Father, jiena raġel ta' mezz'età u miżżewweġ. Ghandna erbat itfal. Ma tantx inhobb il-ġabra tad-dar. Niffrekwenta ta' spiss ċertu każin fil-lokalità fejn ngħix u ġieli nqatta' sigħat shaħ *standing by* impaċpaċ issa ma' dak u issa ma' l-iehor. Dan l-aħħar smajt raġel magħruf bħala don Juan li, fil-preżent qed jaħdem fl-inħawi fejn noqogħdu ahna, jitkellem b'vuċi li tinstema' fuq mara, waqt li ta ċerti dettalji u għadda xi kummenti tosti fuqha. Jien ftaħt widnejn daqsieq biex nisma' tajjeb u, wara li smajt kollox, wahhalta f'raši li kien qiegħed jirreferi indirettament għall-mara tiegħi. Tlift il-paċi kollha li kelli, mort id-dar nigri, sibt lill-mara u għeditliha li qiegħed nissuspetta fiha, għax qed naħseb li qed tagħti wiċċ Tizju li qed jaħdem viċin id-dar tagħna magħruf bħala wiehed li jhobb id-dbielet. Tgħid x'għamlet kemm haditha bi kbira! Minn dak inhar beda l-inkwiet bejnietna. Kif thares lejn ir-reazzjoni tiegħi? Taħseb li kont għaqli jew kont preċipituż? Kif nista' nsewwi l-ħsara?

Fil-ħajja hawn min hu kiesaħ u l-għan ta' ħajtu hu li jaqla' l-inkwiet, speċjalment fost il-miżżewġin. Dan hu fatt li ħadd ma jista' jmerih. Mill-ittra tiegħek jidher ċar li inti sibt ruħek ikkonfrontat ma' wiehed minn dawn it-talin. Dan irid idendel kusu miegħek biex jarak titbaqbaq, billi jagħtik x'tifhem li martek qiegħda tagħthi il-wiċċ - li mhux bilfors li huwa l-każ - u nnexxielu.

Inti suppost indunajt li r-raġel li semmejt kellu f'rasu li jrid jinkwetak. Fil-fatt, intbaħt li meta beda jgħolli l-vuċi apposta biex inti, li kont preżenti, tisimghu żgur u jirnexxilu jilħaq it-tir li kellu f'moħħu.

Inti għamilt ħażin li qbadt u daħhalta f'rasek li martek qiegħda tagħmilhiekk mar-raġel li ddistingwejtu bħala don Juan. Kien hawn anki nisa qaddisin li kellhom irġiel jiġru warajhom, imma qatt ma tawhom l-iċken kunfidenza. Ma jfissirx li għax it-tali raġel huwa kif iddeskrivejtu b'daqshekk bilfors irid jirbaħ kull mara li jieħu grazzja magħha. Jista' jiltaqa' ma' mara li b'xejn ma jwaqqagħha. Forsi jista' jagħti l-każ li ried jinkwetak biex ipattiha lill-mara tiegħek u jaqlgħalha l-inkwiet talli tatu x'jifhem li żgur mhu se jagħmel xejn magħha. Dan inti ma kontx kapaċi tinduna bih u flok li ma tajtx kasu, affronatajt lil martek li ibqa' ċert li ma għandhiex ħtiija.

F'każi bħal tiegħek, trid tibqa' kalm kemm jista' jkun, inkella l-immaginazzjoni tiġri bik u dak li ma jkunx ġara tagħmlu fatta u jibda l-inkwiet. Dan ifisser li inti kont preċipituż f'haġa li titlob hafna prudenza u delikatezza. Qiegħed nirreferi għall-fedeltà fiż-żwieġ. Jekk taf li r-raġel li tkellimt minnu jhobb id-dbielet, kellek tkun taf ukoll għal xiex kapaċi jaslu persuni bħal dawn. Kellek tivverifika l-każ u qabel ma tkun mija fil-mija ċert li l-mara qed tagħti wiċċ lil haddiehor ma titkellimx u mhux thallih jimliek għal martek. Kellha raġun tieħu għaliha.

L-aħjar haġa issa hi li titkellem mill-inqas u,

b'mezz jew iehor, turi lil martek li kien żball li ftaħt ħalqek u ssuspettajt fiha, għax dak li għedt għedtu f'mument ta' dalma u għax dak l imbierek imliek sew. B'hekk ma tagħmilhiex konxja żżejjed tar-raġel li tkellimt minnu, li tista' tarah jew tiltaqa' miegħu peress li qed jaħdem fl-inħawi tagħkom.

Qabel nagħlaq inhegġek ħalli ma tantx tqatta' sigħat barra d-dar, 'il bogħod mill-kumpannija tal-mara tiegħek. Iżjed ma tagħmilha magħha iżjed tiġbidha lejku u, jekk tiltaqa' mat-tentazzjoni, lanqas biss tkun taf kif għelbitha. □





San Frangisk t'Assisi Patrun ta' l-animali u l-ekologija

San Frangisk kellu mħabba kbira għall-hlejjaq kollha. Tiegħu ma kinetx biss imħabba lejn xi animal partikulari, imma mħabba lejn il-holqien ta' Alla. San Frangisk kien ihegġeġ lil kulhadd biex ihobb l-animali, filwaqt li hu kien isejjilhom 'hutu'.

Illum, f'diversi postijiet madwar id-dinja, il-festa ta' San Frangisk ta' Assisi (4 ta' Ottubru) tiffakkar bit-tberik ta' l-animali. Hi użanza li jitbierku l-animali bi kliem bħal dan:

"Imbieriek Int Mulej Alla, ħallieq tal-hlejjaq kollha. Int hlaq il-hut fil-

baħar, l-għasafar fl-ajru u animali fuq l-art. Int ispirajt lil San Frangisk biex isejjilhom ilkoll hutu. Nitolbuk tbierek lil dan l-animali. Infahħruk għall-ġmiel tal-holqien. Imbieriek Int Mulej Alla tagħna, fil-hlejjaq kollha tiegħek! Amen."

Talba bħal din tista' issir ukoll b'mod personali d-dar.

Nistgħu ngħidu wkoll li l-Frangiskani madwar id-dinja spiss isemmghu l-vuċi tagħhom fuq aspetti ambjentali. Haġa bħal din għandna jkollna l-kuraġġ inwettquha ahna ż-Żgħażaġh Frangiskani.

Għaxar kmandamenti kif tħobb u tħares il-holqien u l-ambjent

1. Fil-hajja ta' kuljum, meta tinnota xi haġa li toltok bħall-qawsalla, jew sema blu b'xi ffit shab, ieqaf u gawdi x-xena anke jekk thossok imghaġġel.

2. Sib ħin biex iżżur postijiet naturali bħall-kampanja, ġonna jew hdejn il-baħar. Irrilassa ffit, hares madwarek u hoss il-preżenza ta' Alla.

3. Innota d-dettalji u l-perfezzjoni fin-natura bħal kif il-hlejjaq jgħixu, jieklu, jiddefendu ruħhom u l-istadji differenti ta' l-iżvilupp tagħhom.

4. Informa ruhek b'diversi modi. Sib kitbiet u dokumentarji li jitrattaw fuq il-holqien. Fittex informazzjoni tajba fuq l-*internet*. Xi *websites* tajbin huma:

- www.catholiceducation.org/directory/Current_Issues/Environment/
- <http://conservation.catholic.org>
- www.americancatholic.org/Features/Francis/default.asp

5. Apprezza lilek innifsek kif int għax int ukoll holqien ta' Alla. Innota n-natura tiegħek: in-nifs li jtik il-ħajja, is-sistemi kollha ta' ġo fik, eċċ.

6. Aħseb kif tista' tnaqqas il-konsum u t-tinġis.

7. Għarbel lilek innifsek u ara intix qed tobdi l-ligijiet ambjentali. Ibni kuxjenza favur il-harsien ta' l-ambjent.

8. Issieheb f'xi għaqda ambjentali bħal *Nature Trust* li xxerred informazzjoni lill-membri tagħha u li fiha int tista' tkun attiv.


9. Imla d-dar tiegħek b'xi stampi jew ritratti sbieħ tan-natura. Jekk tista', żomm xi pjanti u xi *pet* id-dar. L-imħabba li nagħtu u nircievu mill-*pet* tagħna tista' tghinna nidhlu b'mod aktar intimu fiċ-ċirku tal-hajja u hekk nissieħbu f'relazzjoni tant sabiħa mal-Hallieq.

10. Itlob li jkollok l-għerf biex tibni kuxjenza tajba fl-aspett ta' l-ambjent u l-holqien. Fit-talb tiegħek, inkludi talb ta' tifhir għall-holqien. □

VIA SAGRA

missjunarja

IL-ĦDAX-IL STAZZJON



ĠESÙ MISLUB

Niftakar fi tfuliti, meta xi saċerdot jew reliġjuż ikun ser jitlaq għall-missjoni, fiċ-ċerimonja tat-tislima qabel it-tluq kien jiġi mogħti s-salib... u dan kien ipogġih ma' qaddu. Hasra li din iċ-ċerimonja: mimlija b'tifsiriet kbar, intilfet... m'għadhiex issir. Il-missjunarju huwa l-imsejjaħ sabiex b'hajtu jagħti xieħda speċjali tal-mixja tiegħu wara Kristu Mislub. Il-missjunarju huwa l-mibgħut sabiex jgħallem u jxandar il-Bxara tas-Salib li hija l-Bxara t-Tajba... ta' Ferħ, ta' Mhabba u ta' Salvazzjoni, u b'hekk ma' San Pawl jista' jtenni: "Hażin għaliya jekk ma nxandarx lil Kristu u lil dan mislub".


Il-Habbar tal-Bxara t-Tajba, bil-għan li jwettaq fil-milja tagħha s-sejha tiegħu li jipprietka lil Kristu mislub, jiltaqa' ma' diffikultajiet kbar: kemm jekk imur jipprietka lil Kristu Mislub f'soċjetà maħkuma mill-kultura tal-lussu, tal-

pjaċir u tal-hela (in-nies mejtin fis-sakra); kif ukoll f'soċjetà fejn in-nies huma foqra u jgħixu f'miżerja (mejtin għal qatra). Kif ser tiprietka lil Kristu Mislub lil min qed jgħix hajja ta' lussu u ma jonqsu xejn... lil min il-hin kollu moħħu biex ikattar il-ġid li għandu, jixxala u jiddeverti? Daqstant iehor kif ser tiprietka lil Kristu Mislub lil min diġà qed jgħix mislub bil miżerja, bil mard, bl uġiġħ, bil-ġuħ u b'mitt elf haġa oħra? Din hi l-isfida li jiltaqa' magħha kull evanġelizzatur... kull missjunarju.

Imma bejn in-nies li qed jgħixu fil-lussu... mejtin fis-sakra u n-nies li qed jgħixu fil-faqar... mejtin għal qatra u lilhom it-tnejn qed jiġi mxandar l-Evanġelju tas-Salib, huma dawn ta' l-aħħar li l-aktar jaċċettawh malajr u bil-ferħ. "Henjin il-foqra fl-ispirtu għax tagħhom hija s-saltna tas-smewwiet... hażin għalikom l-għonja... hażin għalikom l-imxebbghin" (ara Lq 6, 20-26).


Din hija l-esperjenza tal-missjunarju li jgħix il-hin kollu ma' nies li kontinwament huma fil-bżonn ta' kolloxx... imma għandhom dik ix-xi haġa li min għandu kolloxx m'għandux: il-għaqda, il-ferħ, it-tbissima, il-ġenerożità, il-fidi u t-tama f'Alla.

Talba: Mulej Ġesù, filwaqt li rroddlok hajr għall-mewt tiegħek fuq is-salib... mewt ta' mhabba u



salvazzjoni, ghinni sabiex fil-ħajja tiegħi mhux biss nerfa' s-salib, imma wkoll, f'ismek u miegħek, inkun għall-oħrajn rifless tas-salib tiegħek għax b'hekk biss nista' nkun strument ta' tama... ta' fejqan... ta' salvazzjoni u ta' mħabba. Qaċċat minni kull biża' li niprietka lilek, u lilek Mislub, kull fejn inkun.

IT-TNAX-IL STAZZJON



ĠESÙ JMUĦ FUQ IS-SALIB

Miet... li kieku kien fl-Ewropa jew fl-Amerika ma kienx imut għax hemm kien isib il-medicina li kien jenħtiegħ... Miet għax kien nieqes mill-ikel... miet jew aħjar wettaq suwiċidju għax il-ħajja ta' mizerja kienet wisq depressanti għalih... Miet jew aħjar qatluh biex jisir qulu ż-żarbun li kellu... Sparixxa... min jaf? Tgħid qatluh għax kien perikuluż? Miet... sabuh mejjet wara li għadda lejl rieqed barra fil-ksieħ... Mietet bit-tarbija b'kollox għax fil-hin tal-ħlas ma sabitx tabib... Miet fil-ħabs minħabba l-kundizzjonijiet hżlena u t-tortura.

U wiehed jista' jkompli bil-lista ta' mwiet li jseħħu minħabba l-ingustizzja, il-faqar, il-mibegħda, l-odju, il-politika, il-poter, ideoloġiji, għejra u egoizmu. Lista' ta' mwiet li wiehed jista' jiltaqa' magħhom f'kull pajjiż, f'kull rokna tad-dinja, imma l-istorja ta' l-umanità tgħidilna li din il-lista tikkonċentra l-iżjed fl-artijiet tal-missjoni.

Minħabba f'hekk miet Ġesù... minħabba f'hekk għadhom qed imutu miljuni ta' nies. U f'dawn in-nies



jintlemaħ Kristu li għadu qed ibati... li għadu qed jiġi mislub... li għadu qed jiġi ttorturat... li għadu qed jiġi mčahhad mid-dritt għall-ġustizzja... li għadu qed imut imżebļaħ, għarwien u meqjus bħala bniedem perikuluż.

Għalkemm jona nemmen li l motivazzjoni prinċipali għall-mewt ta' Ġesù kienet l-IMHABBA tiegħu għalina... imma bħala kawża, għalkemm sekondarja, jidhol ukoll id-dnub. Ġesù miet frott l-imħabba u għax iħobbna miet sabiex isalvana mid-dnub u mill-ġdid jagħmilna wlied Alla-Missier.

Il-Kurċifiss huwa l-ktieb miftuħ li jirrakkonta mhux biss il-mewt ta' l-Iben ta' Alla magħmul bniedem imma wkoll tal-bniedem iben adottiv ta' Alla li għadu qed jiġi maqtul... b'kull mod ingust u inuman. B'liema wiċċ tost nista' niċċelebra b'solennità, b'purċissjonijiet u b'vari, il-festa tal-Ġimgha l-Kbira u nibqa' indifferenti u b'kuxjenza kwieta quddiem tant imwiet li għadhom qed isehħu ... frott id-dnub tagħna bħala soċjetà.

Talba: Mulej Ġesù, int matul il-passjoni tiegħek batejt u mitt għall-bniedem, mal-bniedem u minflok il-bniedem sabiex tagħtih il-veru ħelsien. Għal dan kollu rroddulek ħajr għax fis-Salib tiegħek hija t-tama unika tagħna. Imma Mulej kemm nies, ħutna bnedmin, għadhom qed jiġu maqtula frott id-dnub li għadu qed isaltan fil-qlub imħassra tagħna l-bnedmin. Aħfrilna dnubietna u kun id-difensur ta' kull bniedem li qed jiswa vittma tad-dnubiet ta' l-oħrajn... tad-dnubiet tagħna... tad-dnub tiegħi.

Kuntatti ma' P. Philip Cutajar

Parroquia "La Pastora"

C/Sindico, 4 entre Cuba y Villuendas

Ap.do 144 - Santa Clara

50100 - Villa Clara - CUBA

Tel. 0053 42 206554 Fax 0053 42 208032

E.Mail: dei@cooc.co.cu

**Bank Acc. Capuchin Cuba Mission Fund:
HSBC Bank No. 044-023968-050**

Il-Kuruna Frangiskana

jew is-Seba' Ferħat tal-Madonna

Kif kellha l-bidu u x'inhi l-Kuruna Frangiskana

F'kunvent tal-Patrijiet Minuri ta' San Franġisk, fis-sena 1442, fost in-novizzi kien hemm wieħed żagħżuġ li qabel ma kien daħal mal-patrijiet kellu drawwa sabiħa li jmur iqiegħed kuruna ta' fjuri friski quddiem xbieha tal-Madonna. Izda meta daħal fil-kunvent ma tantx seta' jmur jiġbor il-fjuri biex ikompli bħal qabel id-devozzjoni tiegħu. Din iċ-ċaħda nislitlu tant niket f'qalbu li qatagħha li jerġa' lura lejn daru biex ikun aktar hieles li jkompli d-devozzjoni tiegħu.

Qabel ma għamel dan, izda, ried bħallikieku jiehu parir minghand il-Madonna. Għaldaqstant resaq lejn l-istatwa tagħha u beda jitlob l-għajnuna tagħha.

"La ssewwidtx qalbek għaliex kellek taqta' d-drawwa li kellek lejja", qaltlu l-Madonna. "Jiena ngħallmek kuruna oħra ta' fjuri li, għalkemm ma jkunux friski bħal dawk li kont iġġibli, jkollhom valur aqwa. Din il-kuruna ma tkunx ta' fjuri li wara ftit jidbielu u jinxfu, jew li ma tistax issibhom dejjem, izda l-kuruna tkun dik it-talba li biha l-anġlu Gabrijel mar isejjaħli. Għalhekk, għid għal għaxar darbiet l-Ave Maria bil-Gloria Patri għal seba' darbiet f'għieh is-seba' ferħat li jiena kelli meta kont fid-dinja. Jekk inti titlob din il-kuruna kuljum, inti tkun qiegħed toffrili haġa li lili tkun toġġobni hafna u lilek tkunlek ta' ġid kbir."

In-novizz obda u beda jitlob dik il-kuruna b'devozzjoni kbira.

Darba waħda, meta n-novizz ma deherx ma' sħabu l-oħra għall-att komuni li jsir fil-kunvent, il-mastru tan-novizzi mar inkisż inkisż ħdejn iċ-ċella tan-novizz biex jara x'kien għalu. Il-mastru ra anġlu li kien qed isensel kuruna u f'kull għaxar wardiet kien qed iwahħal għilju. Hekk kif spicċat it-talba l-anġlu qiegħed il-kuruna fuq ras in-novizz li kien għarkubtejjh.

Aktar tard il-mastru staqsa lin-novizz x'kien qed jagħmel dak il-hin li kien baqa' fiċ-ċella tiegħu, u dan wieġeb bis-sempliċità kollha li kien qed jitlob il-kuruna li l-Verġni Mberka Marija kienet għallmitu xi jiem qabel.

Meta sema' dan, il-mastru ġiegħlu jgħidlu kollox kif kienet sewwa, u n-novizz qallu dan kollu.

Minn dak inhar bdiet din id-devozzjoni tal-Kuruna Frangiskana.

Is-Seba' ferħat tal-Madonna

1. Meta Marija kienet imħabbra li kellha tkun Omm Alla.

2. Meta Marija marret iżzur lill-qariba tagħha Santa Elizabetta.

3. Meta Marija rat imwieled lil Binha Ġesù fil-għar ta' Betlehem.

4. Meta Marija rat lil Ġesù adurat mill-Maġi.

5. Meta Marija sabet lil Binha fit-tempju f'nofs il-ghorrief.

6. Meta Marija rat lil Binha Ġesù mqajjem mill-mewt.

7. Meta Marija telgħet is-sema bir-ruhu l-gisem.



Kif titlob il-Kuruna Frangiskana

Radd tas-Salib

Talba: *Qaddisa Xebba Marija, qatt ma twieldet oħra bħalek fost in-nisa, bint u qaddeja tas-Sultan l-Aktar Għoli u tal-Missier tas-sema. Omm il-Mulej tagħna Ġesù Kristu, għarusa ta' l-Ispirtu s-Santu. Itlob għalina ma' San Mikiel Arkanġlu u mal-qawwiet tas-sema kollha u mal-qaddisin kollha, lil lbnek il-maħbub u l-aktar qaddis, il-Mulej u l-Imghallem tagħna. Amen.*

Wara kull ferħa jingħadu Missierna, Sliem u Qaddisa għal għaxar darbiet u Glorja.

Talba tal-għeluq: *Sliem għalik, O Sinjura Qaddisa, u Sultana, Omm imqaddsa ta' Alla, xebba li sirt Knisja! Magħżula mill-Missier l-aktar qaddis tas-sema u minnu kkonsagrata, flimkien ma' lbnu l-għażiż u l-aktar qaddis, fik kien hemm u hemm mill-milja tal-grazzja u ta' kull ġid. Sliem għalik, palazz tiegħu; sliem għalik, tabernaklu tiegħu; sliem għalik, dar tiegħu; sliem għalik, ilbies tiegħu; sliem għalik, qaddeja tiegħu; sliem għalik, Omm tiegħu! Amen. □*

Nitkellmu ma' P. Silvestru Bonavia OFMCap

P. Silvestru tista' tghidlna xi haġa dwar tfulitek, il-familja u l-vokazzjoni tiegħek?

Jien twelidt Haż-Żabbar fit-18 ta' Ottubru 1939. Missieri Ġanni u ommi Marija Grazzja (Grima) semmewni Ġużeppi fil-magħmudija. Kont l-aħħar wieħed fost haġna aħwa subjen u bniet iżda bqajna erbgħa u dan l-aħħar miet hija Dun Manwel.

L-edukazzjoni tiegħi bdejtha fl-iskola primarja ta' Haż Żabbar minn fejn għaddejt għal *Lyceum* fis sena 1949. Niftakar b'għożża u gratitudni kemm hađu ħsiebi ommi u missieri avolja fi żmien il-Gwerra Dinjija. L-eżempju tal-ġenituri u ta' huti kien jimbuttani haġna. Qatt ma naf li fallejna l-quddiesi u t-tqarbina ta' kuljum filgħodu kmieni haġna.

Niftakar sewwa lil Fra Karm u lil Fra Antnin, li għadhom mimlijin bl-għomor, kull xahar jgħaddu d-dar għaċ-ċirka. Is-semplicità u l-ħidma tagħhom kienu jimpressjonawni.

Meta fl-1954 temmejt *Form V* u għaddejt sewwa mill-*G.C.E.* dħalt in-novizzjat, Għawdex, flimkien ma' tmin zghazagh oħra.

Xi tghid għaž-żmien tal-formazzjoni tagħkom?

Kien żmien ta' tibdil kbir meta r-riħ tal-Konċilju Vatikan II kien diġà beda jinhass. Studjajt il-filosofija fil-kunvent tal-Kalkara u t-teoloġija f'dak tal-Floriana. F'Ottubru 1958 għamilt il-professjoni solenni u fid-9 ta' Marzu 1963 ġejt ordnat saċerdot fil-knisja parrokkjali tat-Trinità Qaddisa, il-Marsa.

X'kien ix-xogħol li wettaqt wara li ġejt ordnat saċerdot?

L-ewwel xogħol li kelli kien ta' direttur ma' l-istudenti tagħna fil-formazzjoni, il-Kalkara. Sena u nofs wara ġejt mibgħut Għajn Dwieli u fl-istess waqt sirt direttur ta' l-iskola Serafika li kellna l-Floriana. Bdejt ukoll kors tal-

Ingliz, Latin u Storja fl-Università ta' Malta u wara li ggradwajt komplejt nispeċjalizza u ħadt il-*B.A. (Hons)* fl-1970. Sa dan it-tant kont sirt promutur provinċjali tal-vokazzjonijiet u direttur tal-istudneti fil-Floriana sal-1974 meta ġejt maħtur segretarju provinċjali ta' P. Pawlu Darmanin, illum isqof ta' Garissa, u li wara miegħu kont ukoll definitur provinċjali. F'dawk is-snin hdimt fil-provinċja għat-twettiq tal-Liturġija bil-Malti meta ma kienx għad kellna kotba stampati bil Malti.

X'kien ix-xogħol tiegħek meta kont Ruma?


Fl-1980 ġejt mitlub mill-Ġeneral P. Paskal Rywalski, permezz tal-Provinċjal P. Crispin Tabone, biex immur għal żmien naħdem il-Kurja tagħna f'Ruma. Kont l-ewwel wieħed li wettaqt xogħol hekk. Il-Kurja Ġenerali domt f'it aktar minn sentejn u ħidmieti kienet l-aktar fis-segreterija u fl-arkivju ta' l-Ordni. Hemmhekk ġejt f'kuntatt ma' haġna Aħwa li kienu jiġu l-Kurja, l-aktar missjunarji. Il-gost tiegħi kien naqra u nisma' l-esperjenzi diretti tal-missjunarji. Dan kollu beda jberren f'moħħi biex anke jien immur fil-missjoni tagħna ta' Garissa fil-Kenja li kienet għadha kemm twieldet.

Wara li temmejt ix-xogħol li kelli nagħmel, f'Novembru 1982 tlabt biex immur fil-missjoni f'Garissa. Mort għal żjara u rajt b'għajnejja haġna mix-xogħol li kien qed isir mill-

Kapuċċini Maltin flimkien ma' xi sorijiet u voluntieri. Imma qabel ma mort il-Kenja għal kollox għamilt kors ta' sentejn fuq l-ispiritwalità Frangiskana u temmejtu b'licenzjat fit-teoloġija. Xahrejn wara tlaqt lejn il-missjoni biex ningħaqad ma' huti l-Kapuċċini Maltin.

U fil-Kenja x'ħidma wettaqt?

Il-Kenja wasalt fit-30 ta' April 1985 u ġejt mitlub mis-Superjur tal-missjoni, P. Francis Baldacchino, illum isqof ta' Malindi, biex ngħin lil P. Pelaġju fil-ħidma ma' l-aspiranti u l-postulanti tagħna. Fl-istess waqt kont ngħin



Marija u l-Missjoni tal-Knisja fis-Sena tar-Rużarju

**Siltiet mill-messaġġ tal-Papa
għall-Ġurnata Missjunarja
19 ta' Ottubru 2003**

Huti l-aktar gheżeż,

Sa mill-bidu ridd inqiegħed il-pontifikat tiegħi taħt il-harsien speċjali ta' Marija.

Nixtieq li s-Sena tar-Rużarju tkun għall-fidili ta' kull kontinent okkażjoni tajba biex jiffmu aktar xi tisser il-vokazzjoni nistranija. Fl-iskola tal-Verġni Mberka u fuq l-eżempju tagħha, kull komunità tkun tista' turi aħjar id-dimensjoni 'kontemplattiva' u 'missjunarja' tagħha. Jekk il-Ġurnata Missjunarja Dinjija, li taħbat proprju fit-tmiem ta' din is-sena Marjana speċjali, tkun ippreparata tajjeb, tkun tista' tagħti spinta aktar ġeneruża lil dan l-impenn tal-komunità ekkleżjali.

Il-Knisja llum hija msejha biex tagħmel il-wiċċ ta' l-Għarus tagħha jiddi b'dawl aktar qawwi ta' qdusija. F'dan l-isforz mhux hafif, hija taf li hija meġhuna minn Marija. Mingħand Marija hija titgħallem tkun 'verġni', iddedikata totalment lill-Għarus tagħha Ġesù Kristu, u 'omm' ta' hafna wlied li hija tnissel għall-hajja ta' dejjem.

Taħt il-harsa attenta ta' Ommha Marija, il-komunità ekkleżjali tikber bħala familja msahha bil-qawwa ta' l-Ispirtu li jsawwab id-doni tiegħu fuqha. Waqt li tilqa' l-isfidi ta' l-evanġelizzazzjoni ġdida, hija tikkontempla l-wiċċ hanin ta'


Ġesù fl-ahwa, speċjalment fil-foqra, f'dawk li huma fil-bżonn, f'dawk li huma mbegħdin mill-fidi u mill-Evanġelju.

Jinhtiegħ li jithejjew evanġelizzaturi kapaċi u qaddisin; jinhtiegħ li ma tiddgħajjix il-hegħga fl-apostli, speċjalment għall-missjoni *ad gentes*.

Il-hidma ta' l-animazzjoni missjunarja għandha tibqa' tkun impenn serju u kostanti ta' kulmin hu mgħammed u ta' kull komunità ekkleżjali. L-Opri Missjunarji Pontifiċi, ċertament, għandhom rwol aktar speċifiku u partikulari, u jiena niringrazzjahom għal dak li ġenerożament diġà qegħdin jagħmlu.

Nixtieq nissuġġerixxi lilkom ilkoll li tgħidu aktar ir-Rużarju, wahedkom u ma' oħrajn, biex taqalghu mingħand il-Mulej dawk il-qrazzi li l-Knisja u l-umanità l-aktar għandhom bżonn. Nistieden lil kulhadd: žghar u kbar, žghazagh u anzjani, familji, parroċi u komunitajiet reliġjużi.

Jekk ir-Rużarju jirregola r-ritmu ta' hajjitna, jista' jsir strument speċjali biex nibnu l-paċi fil-qalb tal-bnedmin, fil-familji u fost il-popli. Ma' Marija nistgħu niksbu kollox mingħand Binha Ġesù. Megħjunin minn Marija, ma nibzghux niddedikaw ruħna ġenerożament għax-xandir ta' l-Evanġelju sa truff l-art. □



lill-Isqof ta' Garissa Mons. Pawlu Darmanin li bil-kemm kien għad ilu sena isqof, kif ukoll fil-hidma pastorali fil-Kattidral.

Wara sena u nofs ġejt mitlub niehu hsieb bħala kappillan il-hidma pastorali ta' Garissa u bqajt hekk għal tmin snin shaħ. Saħhaht is-*Small Christian Communities* billi bdejt gruppi għall-missirijiet, għall-ommijiet, għaż-żghazagh, għat-tfal, għall-istudenti u għall-għalliema. Waqqafna wkoll il-*Catholic Teachers Association* u l-Gruppi Familji Ġodda tal-Moviment tal-Focolare. Għal qalbi hafna kienu ż-żajjar li kont nagħmel regolarment fiż-żewġ ħabsijiet ta' Garissa. Ftit qabel tlaqt bdejna *Catholic Bookshop* žghir.

Issa li qiegħed it-Tanzanija x'inhu x-xogħol tiegħek?

Jien qiegħed fl-arċidjoċesi ta' Songea fit-Tanzanija, ftit 'il bogħod mill-belt f'żona pastorali msejha Ruhuwiko, qrib il-fruntiera mal-Mozambique. Bħalissa qegħdin tliet Ahwa Kapuċċini: jien u żewġ Tanzanjani. Jien niehu hsieb l-aktar il-hidma pastorali; il-patri l-ieħor jagħti kull għajjnuna lis-sorijiet klarissi u l-*brother* l-ieħor qiegħed jistudja l-Ingliz biex imur missjunarju fiż-Żambja.

L-arċisqof ta' Songea waqqaf radju tad-djoċesi li l-

iskop tiegħu huwa aktar tagħlim nistrani fl-oqsma kollha bħal: Bibbja, liturġija, it-talb, familja, žghazagh, tfal, biedja li hawn hija essenzjali, u tant tagħlim iehor. Jien, li nħobb hafna x-xandir u li kelli ftit esperjenza qabel, malli beda dan l-istazzjon tlaqt lill-arċisqof biex nagħmel programm ta' nofs siegħa fil-ġimgħa: "Kif tgħix l-Evanġelju". Issa għandi żewġ għalliema li qed jgħinuni biex dan il-programm, li issa ilu għaddej sitt snin, jibqa' dejjem jitjeb.

Waqqafna diversi gruppi tal-Moviment tal-Focolare li huma hafna għal qalbi. Din kienet hidma ġdida għal kollox hawnhekk u l-arċisqof mhux biss berikni fuq hekk imma sa kiteb ltra Pastorali fuq din il-hidma u jixlieq li dawn il-gruppi jixterdu aktar fid-djoċesi.

U fl-aħħar, għandek xi kelma oħra xi żżid?

L-aħħar kelma lil dawk li jixtiequ jaqdu fil-missjoni: Taqtghux qalbkom mid-diffikultajiet. Dawn qegħdin hemm biex joffrulna sfida. Kuraġġ u itolbu hafna!

Grazzi lilek u nixtieq permezz ta' din ir-rivista rodd ħajr minn qalbi lill-qarrejja kollha, lill-membri tas-Segretarjat tal-Missjonijiet u lill-ħbieb kollha għat-talb u l-għajnuna kbira li joffru għall-missjoni u għall-missjunarji. □

PROGRAMM TAL-FESTA TA' SAN FRANĠISK FIL-KNISJA TAL-KAPUĊĈINI-FLORIANA

It-Tlieta 30 ta' Settembru: L-Ewwel Jum tat-Tridu

6.40 p.m. Rużarju.
7.00 p.m. Quddiesa: Grupp Adorazzjoni/
Vokazzjonijiet
Imexxi P. Mario Attard OFMCap.
Ikanta I-Kor ta' I-Istudenti
Frangiskani Kapuċċini.

L-Erbgħa 1 ta' Ottubru:

It-Tieni Jum tat-Tridu

6.40 p.m. Rużarju.
7.00 p.m. Quddiesa: Gruppi ta'
Talb ta' San Piju
Imexxi P. Joe Saliba,
Kapuċċin.
Ikanta I-Kor ta' San Piju

Il-Hamis 2 ta' Ottubru:

It-Tielet Jum tat-Tridu

6.40 p.m. Rużarju.
7.00 p.m. Quddiesa:
Ordni Frangiskan
Sekular / GiFra
Imexxi P. Joe
Giuliano OFMCap.
Ikanta I-Kor tal-
GiFra.

Il-Ġimgħa 3 ta' Ottubru: Lejlet il-Festa

6.40 p.m. Rużarju.
7.00 p.m. Translazzjoni tar-Relikwa ta'
San Franġisk.
Quddiesa Konċelebrata
bis-Salmi ta' I-Għasar.
Imexxi P. Crispin Tabone OFMCap,
Ministru Provinċjali.
Ikanta I-Kor *Pax et Bonum*
immexxi minn Ms Odette Spiteri.

Is-Sibt 4 ta' Ottubru:


FESTA TA' SAN FRANĠISK TA' ASSISI

6.40 a.m. Quddiesa kantata bit-Tiffhir ta'
Shih il-Jum
Imexxi I-Arċipriet tal-Floriana
Fr. Richard Borg
5.40 p.m. Rużarju
6.00 p.m. Konċelebrazzjoni Solenni
bis-Salmi ta' I-Għasar.
Imexxi I-E.T. Mons. Pawlu Darmanin,
Kapuċċin, Isqof ta' Garissa, Kenja.
Priedka minn
P. Joseph Buttigieg OFMCap.
Tiġdid tal-Weghdiet Reliġjużi.
Funzjoni tat-Transtu u Barka.
Ikanta I-Kor *Pax et Bonum*
immexxi minn Ms Odette Spiteri.



Missjunarji fostna




Monsinjur Paul Darmanin OFMCap, Isqof ta' Garissa fil-Kenja, bħalissa jinsab fostna għal ftit jiem ta' mistrieħ u fl-istess hin biex iżur lilna, lill-familjari tiegħu kif ukoll jiltaq' mal-ħbieb u l-benefatturi tal-missjoni. Nawgurawlu jiem shieħ u għajnuma mis-sema fil-ħidma tiegħu fid-Djoċesi ta' Garissa fil-Kenja.



ta' Hola u fl-istess hin huwa wieħed mill-kunsillieri tal-Viċi Provinċjal u l-Vigarju Ġenerali ta' l-Isqof ta' Garissa.

Nawgura lil dawn ħutna jiem ta' mistrieħ li tassew jixirqilhom wara ħidma għal tant snin fil-parroċċi rispettivi tagħhom fid-djoċesi ta' Garissa fil-Kenja.

Huwa mistenni wkoll il-Viċi Provinċjal tal-Kenja, P. Isidor Peterhans li ġej jagħmel żjara lill-Provinċja tagħna għall-ewwel darba minn mindu nħatar superjur tal-missjoni fil-bidu ta' din is-sena. Matul din iż-żjara biħsiebu jiltaq' mas-Superjuri hawn Malta biex jtkellmu fuq l-andament tal-Viċi Provinċja fil-Kenja, kif ukoll ma' diversi ex-missjunarji Kapuċċini Maltin. Nilqgħuh fostna u jalla din iż-żjara thalli hafna ġid fostna u fost ħutna fil-Kenja.



Fid-19 ta' Ottubru mistennija jaslu fostna ħutna P. Maurice Cassar OFMCap li qed jaħdem fil-parroċċa ta' Mpeketon, u P. Spiridione Galea OFMCap li qiegħed fil-parroċċa

Oĥtna l-mewt iżżurna

Nhar il-Hadd, 17 ta' Awissu 2003, filgħodu kmieni, waslitilna l-aħbar li l-Mulej għoġbu jsejjaħ għal għandu lil oĥtna Maria Mercieca.

Maria, minbarra li kienet membru attiv kemm fil-fraternità ta' l-OFS f'Għajn Dwieli kif ukoll fil-Kunsill Nazzjonali OFS, kellha rabta ma' din ir-rivista kif ukoll mal-ħidma missjunarja tas-Segretarjat tal-Missjoni tal-Kapuċċini. Fil-fatt hija kienet fuq il-bord editorjali sa mill-1993 u baqgħat sa f'it xhur ilu sakemm saħħitha kienet tippermettila. Il-preżenza tagħha fuq dan il-Bord kienet ta' għajjnuna u support mhux biss għar-rivista u t'itjib li din għamlet matul dawn l-aħħar għaxar snin, imma wkoll għas-sehem tagħha fl-animazzjoni missjunarja speċjalment fost iż-żgħażaġh Franġiskani li kienet tant tħobb u tant iddedikata għalihom fiċ-Ċentru tal-Floriana. Maria kienet tteggieg lil dawn iż-żgħażaġh jiktbu ta' kull xahar f'din ir-rivista, u hija wkoll ġieli kitbet, l-aħħar darba f'Ġunju ta' din is-sena. Lil Maria ngħidulha grazzi bħalma l-Mulej qed iroddilha ħajr għal dejjem tal-ħidma tagħha b'riżq l-Evangeliu ta' Kristu fuq il-passi ta' San Franġisk.

Il-funeral sar fil-knisja parrokkjali tal-Fgura l-għada t-Tnejn. Mexxa l-konċelebrazzjoni l-kappillan Fr. Joe Saliba OC u miegħu, fost l-oħrajn, ikkonċelebraw diversi Aħwa Kapuċċini.

Agħtiha, Mulej, il-mistrieħ ta' dejjem.

Fir-ritratt tidher Maria Mercieca (xellug), flimkien ma' Claire Xerri li issa hi Sr. Claire Agnès, soru Klarissa.



Bazaar b'riżq il-missjoni

Fiċ-Ċentru Kultura Franġiskana, hdejn il-kunvent tal-Kapuċċini, il-Floriana, ser isir BAZAAR b'riżq il-missjoni bejn l-24 u t-30 ta' Novembru 2003.

Int tista' tgħin billi:

- iżżur il-Bazaar u tixtri li jkollok bżonn
- toffri anke oġġett wieħed għal dan il-Bazaar, bħal *preserve*, pjanti, kotba, oġġetti ta' tiżġin, eċċ. (ma nixtix hwejjeġ).


Għal aktar tagħrif ikkuntattja lil:

Fr. Joe Alessandro

Kunvent tal-Kapuċċini

Floriana VLT 14

Tel. 21 233 874 (Uffiċċju Missjoni)
jew 21 225 525 (Kunvent)



PUBBLIKAZZJONIJIET ĠODDA

P. Raniero Zammit OFM Cap għadu kemm hareġ ktieb ġdid ta' riċerka, bl-isem ta' **Profili Bijografici ta' Slimizi Magħrufin**, dwar personalitajiet li twieldu f'Tas-Sliema jew li għexu għal xi żmien u mietu hemmhekk. Jinkludi wkoll personalitajiet barranin li b'xi mod kellhom konnessjoni ma' Tas-Sliema.

Il-ktieb jiġbor fih mal-mitejn bijografija ta' personaggi li bosta minnhom jidher ir-ritratt tagħhom. Id-Daħla tal-ktieb saret minn Dr. Ċensu Tabone, President Emeritus, filwaqt li l-Prezentazzjoni hija tal-Kav. Dott. Tonio Portugese,

President tas-Società Filarmonica Sliema li, flimkien mal-Kunsill Lokali Sliema u mal-Kennedy Nova Hotel, sponsorjaw dan ix-xoġhol. Il-ktieb, ta' 264 paġna, ġie stampat mill-PEG Ltd ta' San Ġwann.

Il-Provincja Franġiskana Kapuċċina qed tippublika l-ktieb **Il-Kapuċċini fil-Kalkara** bħala tifkira u rispett lejn Patri Joseph Garzia OFM Cap li ħalliena f'it tax-xhur ilu. P. Garzia ħabb minn żgħozitu l-kunvent ta' Santa Liberata tal-Kalkara u għex tih għal ħafna snin. Kien il-post li ġibdu biex jikkonsagra ħajtu lil Alla bħala reliġjuż Franġiskan Kapuċċin.

Patri Joseph Garzia fittex ħafna fuq kif inbena l-kunvent u l-knisja tiegħu u fuq l-attivitajiet li saru hemm. Dan it-tagħrif instab miġbur fil-kamra tiegħu u kien bi ħsiebu jipubblikah. Il-ktieb, ta' 288 paġna, jiġbor fih tagħrif storiku mżewwaq b'għadd ta' ritratti li żgur jagħmluh interessanti għall-qarrejja. Ġie stampat fil-Veritas Press, Żabbar.



Raniero Zammit
OFM CAP

PROFILI
Bijografici
ta' *Slimizi*
Magħrufin
u ta' xi oħrajn
b'Rabta ma'
Tas-Sliema

Dell mill-imgħoddi

Daniela ħarset lejn l-ittra qadima li sabet f'qiegħ ta' kaxxa fejn kienu jzommu id-deheb tal-familja u qabadha l-bard. Fuq l-envelop safrani għarfet il-kaligrafija ta' ommha u giet bejn ħaltejn tiftaħhiex jew le. Wara li damet tippassiġġa bl-ittra f'idejha, imbagħad iddeċidiet li tiftaħha qabel ma jiġu hutha mill-iskola.

Poġġiet bilqiegħda u, b'idejha jirtogħdu, bdiet taqra l-kliem sofor li ommha kienet kitbet tnax-il sena qabel, jekk mhux iktar. Ili u taqra, bdiet iġġib quddiem għajnejha ħajjitha u ħajjet hutha f'dawk l-aħħar tnax-il sena, u lanqas setgħet temmen kif dik l-ittra giet f'idejha eżattament f'għelug it-tnax-il sena mill-mewt t'ommmhom.

Missierhom ma kienx ilu mejjet wisq meta Daniela ta' għaxar snin, Patrick ta' tmien snin u Amanda ta' hames snin sfaw ltiema minn ommhom ukoll. Kienu familja tattajeb iżda id-dar, minbarra għamara prezzjuża, kienet mimlija wkoll bi ġlied kontinwu għaliex ommhom u missierhom ma kienu jaqblu f'xejn. Hu kien kwiet iż-żejjed u hi fuq tagħha u xalatura. It-tfal kienu spiċċaw jitrabbew minn *nanny* għaliex missierhom kien ikun dejjem imsiefer fuq xi xogħol u ommhom kien ikollha xi kors fid-drama jew tiġġerra mal-ħbieb. Għalhekk Daniela, bħala l-kbira fost l-aħwa, kienet ftit jew wisq imdorrija iddur b'hutha, għalkemm hi stess kienet għadha żghira wisq għal ċerti responsabbiltajiet adulti.

Daniela kellha tkompli tikber wisq malajr għaliex fi żmien sena u għalarrieda, l-aħwa tilfu kemm lil missierhom kif ukoll lil ommhom. Kienet hi li sabet lil missierha mejjet id-dar meta kien għad għandha għaxar snin, u minn dak in-nhar ommha bdiet tbat minn dipressjonijiet kontinwi. Dejjem tibra' l-kalmanti u l-ftit li kienet baqgħet toħroġ kienet tidħol lura id-dar fis-sakra jew tidħol jumejn wara. Il-ftit drabi li kienet tkun f'sikkitha kienet toħroġ bit-tfal, tfissidhom, tixtrilhom kulma jridu u kienet tkun bħal omm normali, dik l-omm li huma qatt ma kellhom. Meta kienet tkun ħażin lanqas kienet tkun trid tarahom b'għajnejha, u allura kienet tibgħathom għand oħra.

Baqgħet sejra hekk sakemm darba telqet mid-dar u ma reġgħetx giet lura. Kienet Daniela li saret taf x'kien ġralha bi żball hi u tisma' lil zijitha tibki fuq it-telefon. Ommhom kienet qabżet bil-karozza b'kollox go baħar imqalleb f'gurnata xitwija.

Iz-zija Anna qatt ma riedet titfagħhom f'xi kullegg barra

minn Malta bħalma kienu qalulha biex tagħmel hutha l-oħra, iżda ddeċidiet li tmur loqgħod għandhom imqar sakemm tikber il-kbira fosthom u tibda iddur bihom hi.

Kif Daniela għalqet l-għoxrin sena, zijitha hallitilha dar u l-familja f'idejha. Il-flus tal-familja naqsu bil-bosta,



għalhekk Daniela kellha toħroġ mill-università kmieni biex tibda taħdem ma' dentist u tressaq il-flus id-dar. Lil hutha halliethom l-iskola u hi bdiet tmexxi dik id-dar kbira għalxejn.

Fi tnax-il sena, it-tliet aħwa ltiema ma batewx biss is-solitudni iżda wkoll l-għajdut tal-ġirien, għajdut li jweġġa' u li kien ifakkarhom minn xiex kienet għaddiet il-familja tagħhom. Ma kienx faċli tgħix bħala wlied żewġ imġinenen,

zewġ egoisti, zewġ imdejqa jew zewġ dgħajfa. Hekk kienu jistmawhom it-taparsi hbieb u qraba tal-ġenituri tagħhom.

Kibru u bdew jissetiljaw naqra naqra. Dak li kien ġara żmien ilu f'dik id-dar u f'ħajjithom qatt ma kienu jsemmuh bejniethom, anzi kienu jagħmlu ta' bir-ruħhom li qatt ma kien ġara xejn. Kienu jgħixu f'ħafna għaqda u b'hekk setgħu jderru ftit mill-passat makabru tagħhom. Baqgħu magħqudin sakemm darba Patrick urihom ix-xewqa li ried isiefer lejn l-Awstralja biex isib xogħol interessanti ma' ħabib tiegħu li kien ħajru biex jitolgħu jippruvaw flimkien. Kellu jitlaq mill-università u jigi lura Malta għas-sajf biss. Daniela ħaditha bi kbira wisq l-aħbar tant li bdiet tkellmu mill-inqas, avolja taħt l-istess saqaf. Patrick xorta għamel ta' rasu u siefer ma' sieħbu. Sena wara, fis-sajf, reġa' lura għal btala f'Malta. Daniela bilkemm aċċettatu f'darhom iżda ma setgħetx ma taċċettax għax dik kienet għadha daru. Amanda, iż-żgħira fost l-aħwa, kienet hasset wisq in-nuqqas ta' huha u Daniela iktar u iktar kellha tibra' d-dispaċir tagħha u taċċettah lura d-dar, għalkemm għal ftit. Mhux talli kellha taċċetta lilu, iżda huha kien talabha wkoll taċċetta lil sieħbu f'darhom għax-xhur tas-sajf.

"Mela qed taħsbu lukanda hawn ġew? Tridu jigi joqgħod magħna wara li kien hu stess li fired il-familja tagħna meta ġennek biex tmur miegħu 'l bogħod minna?" kienet wegħbitu oħtu rrabjata.

"Jien għandi wieħed u għoxrin sena u kbir biżżejjed biex niddeċiedi għalija nnifsi ... ħadd ma' ġenninni għal imkien, mort minn jeddi. Ser ingib ħassielha biex tikklirja l-kamra l-magħluqa ... x'nambuha hemmhekk dejjem magħluqa? Issa għadda biżżejjed żmien, hwejjigħom nistgħu narmuhom. Robert ser joqgħod go fiha għal dawn ix-xahrejn u mhux ser nerġa' ndur fuq id-deċiżjoni tiegħi" wegħibha.

"Taqbad u tiddeċiedi hekk, waħdek? Dan Robert qatt ma rajnieh b'għajnejna, u issa ser iġġibu joqgħod f'darna, go dik il-kamra, imbagħad?" qalet Daniela infurjata.

"Iddeċidejt Daniela, mhu ser idejjaq lil ħadd u għal ftit" wiegħeb Patrick, u telaq minn ħdejn oħtu.

Xi jumejn wara ġew xi nies biex jiżbarazzaw il-kamra tas-sodda li kienet ilha żmien twil ma tinfetaħ jew tintuża. Kif daħlet go fiha, Daniela ħasset bħal dehxa bard ma' ġisimha kollu, u bdiet iddur mal-kamra, hi u tiftakar fil-ftit drabi meta kienet torqod bejn ommha u missierha għax kienet tibza' mir-ragħad bil-lejl. Kollox kienu ħallew kif kienu ħallew ommhom u missierhom qabel ma mietu, kollox

f'postu, bil-ħwejjeġ sbieħ tagħhom imdendlin fil-gwardarobba kbira tal-kewba mastizz, il-ġojjeli ta' ommhom fuq it-twaletta, u l-pitturi li kien pinga missierhom imwaħħlin mal-ħitan sofor ta' dik il-kamra.

X'hin resqet lejn it-twaletta, ħarset lejn ir-ritratt ta' dik il-koppja li xi darba fil-bogħod kienet ferħana. Dak kien l-uniku ritratt tagħhom li kont għadek issib f'dik id-dar imdallma u kbira għal xejn. Anki huma kienu ferħanin xi darba, qabel ma miet missierhom. Imbagħad, wara, ommhom temmet ħajjitha dak in-nhar ta' għeluq sninha stess. Bdiet tqalleb fid-deheb prezzjuż ta' ommha, u f'qiegħ il-karrijon tal-ġojjelli sabet ittra safranija ssiġillata. Fethitha u bdiet taqraha tgħajjat:

"Għeżież uliedi,

Naf li qatt ma' kont omm eżemplari għalikom u li trabbejtu weħidkom. Għalxejn dan il-lussu kollu għax naf li xorta kontu tħossukom weħidkom. Il-ġlied ta' bejnieta kien jifnikom iżda xorta waħda konna nħobbukom fi żwieġ li qatt ma kellu jsir. Ma rridux inkunu iżjed ta' piż għalikom. Mingħajrna żgur tgħixu aħjar. Il-papà sar jaf li marid bla tama u ma xtaqx jiffa' l-piż ta' din il-marda fuqkom li għadkom tant żgħar. Jien ma rridx inqatta' l-kumplement ta' għomri go manikomju. Ma rridkomx tinqerdu miegħi kull meta tiġu tarawni niġġennen hemm ġew. Aħjar mingħajri. Għandkom min irabbikom u min iħobbkom. Jien qatt ma kont kapaċi nagħmel dan, iktar u iktar issa li waħdi. Jalla ssibu din l-

ittra la tikbru u tkunu ssetiljati, forsi tifhmuna aħjar. Intom x'intom illum, jien kburiya bikom, u missierkom ukoll. Aħjar li kieku jien għext imqar ġurnata waħda ta' ljun u temmejt ħajti inutli b'kuraġġ kbir milli inkompli ngħix il-ġranet tiegħi ta' nagħġa marida. Uliedi, aħjar tkomplu tikbru weħidkom milli ma' omm miġnuna bid-dispaċir u bl-għali u ma' missier marid għal għomru. Aħfrulna jekk tlstgħu u lbqgħu magħqudin, jigri x'jigri. Tinfirdux għall-ebda raġuni f'din id-dinja".

Kif qrat l-ittra ħassilha taħraq f'idejha, telqitha fl-art, u ħarġet tiġri minn dik il-kamra tal-biża'. Hi u tiġri, bilkemm ma bdiex ixxomm riħa ta' demm. Waslet fil-kċina u ħadet in-nifs. Fil-kċina kien hemm ġuvni li nħasad x'hin ra tibki u bla nifs.

"Ġralek xi ħaġa? Nista' ngħinek? Jien il-ħabib ta' Patrick. Dalwaqt jigi" qalilha hu u jgħinha tpoġġi bilqiegħda.

"X'waħda din! X'għamlulna b'idejhom stess!" qalet it-tfajla mwerwra. "Kif nista' ngħinek!" qalilha mferfex. Ħarset

f'għajnejh u qaltlu: "Għandi bżonn nitkellem ma' xi hadd ... din il-ħaġa ma nistax inżommha ġo fija. Mur fuq, idħol fil-kamra fejn hemm il- bieb magħluq, hemm ittra fl-art ... iġborha u aqraha jekk jogħġbok. Għinni!"

Il-ġuvni obdieha u reġa' niżel hdejha malajr. Qraha malajr. Lil Patrick ma kienu ilu jafu iżda kien innota li qatt ma kien jikkellem dwar il-ġenituri tiegħu li kienu ilhom mejta hafna. Hares lejha, tħassarha u għannaqha miegħu.

"Iż-żmien inessi sinjorina, jew almenu jtaffi l-uġiġh. Naf x'jiġifieri. Jien ukoll tlift lil missjori żgħir. Il-ħajja tkompli ... l-aqwa li m'intix waħdek ... għandkom lil xulxin" qalilha.

"Qed jiddispjacini l-iktar għax f'dawn is-snin kollha, bnejna mibegħda kbir lejhom u shetniehom kemm-il darba, sakemm ma bqajniex insemmuhom, qishom qatt ma kienu jeżistu. Qatt ma tlabna għal ruħhom, anzi għamilna minn kollox biex ninsewhom. Kif issa kelli nsib din l-ittra wara dan iż-żmien kollu! Riedu jehilsuna minn ħajja miżerabli magħhom iżda ġegħeluna ngħixu f'ħajja ta' solitudni u mibegħda lejhom" qaltlu iktar kalma. Baqgħu fil-kwiet, sakemm ftit wara, ġew Patrick u Amanda.

"Mort għaliha jien illum! Mela int hawn Robert? X'ġara? Kellek xi tgħid diġà miegħu Daniela?" qal Patrick.

"X'inti bajda Dan, ma tiffaħx jaqaw?" qaltilha Amanda hi u tgħannaqha. "Le, jien mhux ħażin issa ... poġġu bilqiegħda, għandi x'ngħidilkom u x'nurikom fuq kollox" qaltilhom. Tat l-ittra lil u beda jaqraha b'lehen għoli. Robert kien ser jitleq minn hdejhom iżda Daniela waqfitu.

"Ibqa' hawn, jekk jogħġbok ... mingħajr ma kont taf għentni hafna biex naċċetta li ġara u biex nagħmel kuraġġ u nuri b'kollox lil huti" qaltlu. U l-ġuvni baqa' hdejhom.

"Issa x'suppost nagħmlu? Issa li hemm hemm, tfulitna għaddiet u huma laħqu għafġuħielna. Qatt ma kienu jaqblu f'xejn iżda f'din it-traġedja qablu. Iddeċidew għalina u iktar għamlulna deni" qal Patrick kif qara l-ittra.

"M'hemmx x'nagħmlu wisq! Almenu issa nafu l-verità

kollha. Ilna tnax-il sena ma nitkellmex fuq li ġara u fuqhom. Issa l-waqt li niżvugaw" qalet Daniela.

"Din id-dar kienet tbeżżagħni wisq. Issa li naf il-verità, naqra inqas" qalet Amanda.

"Jien inhossni striħajt issa" qalet Daniela.

"Ħajjtna mhux ser tinbidel issa, imma għallinqas, issa qed naffaċċja l-passat" qal Patrick u għannaq lil huti miegħu.

Dak in-nhar stess Daniela ddeċidiet li tmur fuq il-qabar tal-ġenituri tagħhom. Haditilhom ftit fjuri u Amanda u Patrick marru magħna. Haslu l-qabar u ksewh bil-fjuri, imbagħad qagħdu jħarsu fil-kwiet lejn ir-ritratti tagħhom.

"Kemmm kienet sabiha l-mummy" qalet Amanda.

"Veru, u kellha vuċi sabiha wkoll. Il-pa' kien iħobb ipeñġiha meta ma kienu ikun xogħol" weġibha Patrick.

"Il-firda ta' bejniethom u tagħhom minn magħna, ġegħlitna nibqgħu maqgħudin, il-kontra li għamlu huma" qalet Daniela.

"U ser nibqgħu maqgħudin! Inweghedkom. Sibet xogħol hawn Malta u ser inkompli nistudja l-università. Robert tħajjar jibda jistudja wkoll" qalilhom Patrick huma u herġin miċ-ċimiterju.


"Tassew? Kemm qed niehu pjaċir nisimghek tgħid hekk" qalet Amanda hi u tgħannqu.

Kif waslu id-dar, l-aħwa komplew jizbarazzaw il-kamra tal-ġenituri tagħhom. Refgħu r-ritratt u l-pitturi u qasmu d-deheb bejniethom. Iddeċidew li jbigħu d-dar u jixtru appartament kull wieħed fejn xulxin. Daniela reġgħet qabdet tistudja u taħdem inqas biex setgħet issib hin toħroġ ma' Robert.

Għadda ż-żmien u t-tliet aħwa żżewġu. Ta' kull sena kienu jmorru jzuru l-ġenituri tagħhom iċ-ċimiterju. L-imghoddi ma kienu baqa' fid-dlam u għalhekk setgħu jgħixu futur iktar imdawwal. Tgħallmu jaċċettaw il-passat u d-dellijiet f'ħajjithom ma tfaċċawx iżjed. □

LOTTERIJA KBIRA TAL-MILIED

B'risq il-Missjoni tal-Kapuċċini fil-Kenja



L-1 Premju: Vjaġġ għal Tnejn

għal tlett iljeli, bl-Ajru għal Ruma u lura (bed & breakfast)
ġentilment mogħtija mill-Air Malta u minn Trinatours Ltd.

It-2, it-3 u r-4 Premju: Hamper Kbir tal-Milied

(Kull hamper ikun fih whisky, liqueur, inbid, ħelu u affarijiet ta' l-ike)
Ġentilment miġbura mis-Sinjuri Antida u Joe Gauci.

Kull pakkett fih 12-il biljett li għaxra minnhom jinbiegħu bl-20ċ-il wieħed u t-tnejn l-oħra jkunu b'kumpliment għal min ibigħhom. Min jixtieq minn dawn il-pakketti jista' jikkuntattja lil Fr. Joe Alessandro, Kunvent tal-Kapuċċini, Floriana VLT 14. Tel: 21 233 874 – 21 234 949 – 21 225 525

Il-Missjunarju

minn P. Wistin Attard OFMCap

Dik il-harsa ta' hniena hassejtha
Niezla f'qalbi, xhin hares mibluh,
Bilkemm jiflah ilissen il-kelma
Għajnejh niedja, daqs qalbu, bid-dmugh.

Fuqi rfajtu, kellimtu bil-hlewwa;
Thaddan miegħi, għannaqni bi fsied,
Tani harsa miksura w bil-biki:
"Għandi l-mamma qed tmut..." Fhimtu x'ried.

Qbadt lit-tfajjel minn driegħu u tlaqna
Minn ġol-masġar bil-heffa mixjin
Fuqi mrikkeb, imbikkem, bla sabar
Hdejn imħabbtu li naslu fil-hin.

Staghgibt bih kif ġie wahdu bil-mixi
Sewwa sew kien għad għandu sitt snin!
Kemmm imħabba ġo qalb għadha tiftah!
Lilha għandu, hadd iżjed, miskin.

Wara mixja li tgħejji wasalna.
Ġo biocca għalqa stajt nilmah l-għarix.
"Hemmhekk qiegħda l-mamā," qalli jolfoq.
Dhajt u sibtha fuq firxa haxix.

Hekk kif ratni b'harsitha mifluġa
Id-dmugh feġġ fuq haddejha sfajrin;
Riedet taf fuq dak Alla li binha
Kemmm-il darba semmielha b'hanin.

Taht id-diq ta' b'issmitli kif tgħammdet,
Smajt nifisha jispicča fix-xej'.
"Hu hsieb ibni," talbitni bil-hniena.
Taret ruhha fi hdan il-Mulej.


Hriġt mill-kmajra bit-tfajjel f'idejja
Jibki 'l ommu bla nifs, lura mort.
Zammejt kelmti, hadt hsiebu kif wegħedtha,
Bħal missieru sal-firda bih dort.

Għax jaħasra, il-mewt t'ommu wisq hassha,
Kuljum jibki biex tiġi hawn hdejh.
Flok ġlet hi, mar hu hdejha jgawdiha
X'hin għalaqhom għal dejjem għajnejh.

TISLIBA

37

minn P. Wistin ATTARD ofm cap



1. Biex timxu sewwa skond din. (Efes 4, 1) (5)
2. Mart Huża. (Lq 8, 3) (6)
3. Ix-xabla *filma* fid-dija. (Naħ 3, 3) (5)
4. Għad tkun ... bl-għajb. (Ġħabd 10) (5)
5. Missier Għanak. (Ġoż 15, 13) (4)
6. Halla l-mantar hawnhekk. (2 Tim 4, 13) (5)
7. Spicča b'dawk ta' l-... (Mt 20, 8) (5)
8. Imlejt bih lil Ġerusalemm. (Bar 4, 8) (5)
9. Fil-... li int hriġt. (Dt 16, 6) (3)
10. Bogħaż sellem lil dawn. (Rt 2, 4) (7)
11. u 12. Ġie maqtul minn Menahem. (2 Slat 15,14) (6)
13. Kienu barranin għall-pajjiż. (1 Mak 1, 44) (6)
14. Ha tlieta bħalha. (Lev 8, 26) (5)
15. Għana ... mit-teżori. (Lhud 11, 26) (5)
16. Din kienet Kristu. (1 Kor 10, 4) (5)
17. U *iktar tqil* mid-dlam. (Gherf 17, 21) (5)
18. Fih ma hemmx minn dan. (1 Ġw 2, 10) (7)
19. Tawni l-ikel u dan (Hos 2, 7) (4)
20. Kbira u għammiela din. (Neħ 9, 35) (3)
21. Hierġa minn David (Apk 5,5) (5)
22. Ta' xorb din. (Żak 12, 2) (5)

RIŻULTAT TAT-TISLIBA TA' AWISSU / SETTEMBRU:

1. u 5. Niżzi ħajr; 2. Kewkba; 3. Insib; 4. Dahku; 5. Ara 1.;
6. Faqar; 7. Ihenn; 8. Akaja; 9. Żak; 10. Inkorla; 11. u 12.
Pagani; 13. Nahbat; 14. Isħnu; 15. Pwali; 16. Kusan; 17. Inbid;
18. Selewku; 19. Lsir; 20. Hin; 21. Nbill; 22. Arani.

*Ir-rebbieħ jingħata ktieb sabiħ. Dan jittella' bix-xorti mit-tislibiet tajba li
jaslu mhux aktar tard mill-hmistax tax-xahar. Ibagħtu s-soluzzjoni
tagħkom f'dan l-indirizz: Tisliba Dawl Franġiskan,
Kunvent tal-Kapuċċini, Floriana - VLT 14*

**Ir-Rebbieħa ta' dan ix-xahar hija:
Ms. Rose Bezzina – Għargħur**

Il-Bibbja li ntuzat għal din it-Tisliba hija dik ta'
l-Għaqda Biblika (Edizzjoni 1984 jew 1996).

“Ejjew u taraw”

(Ġw 1, 39)

“Ahna nafu li Alla, ma’ dawk li jhobbuh, f’kollox jaħdem id f’id magħhom għall-ġid, ma’ dawk li huma msejhin skond il-providenza tiegħu” (Rum 8, 28). Dan il-kliem nista’ ngħid li kien ta’ kuraġġ kbir fil-mixja vokazzjonali tiegħi. Nistqarr li kull darba li nħares lura lejn il-passat, dejjem nagħraf kemm Alla kien fidil miegħi. Vokazzjoni hi dejjem grazzja li toħroġ mill-qiegh tal-qalb ta’ Alla u tissawwar fil-persuna biex din tagħmel hafna frott. Hu għalhekk li kull darba li nikteb l-esperjenza vokazzjonali tiegħi nerġa’ nagħraf kif il-Mulej mexxa l-ħajja tiegħi u kemm kien ġeneruż miegħi mingħajr ma jisthoqqli. Niftakar ukoll f’dawk il-persuni li għenuni biex nagħmel din il-mixja, u ta’ dan irrodd ħajr lil Alla għalihom.

L-ambjent li fih trabbejt id-dar kien art għammiela biex is-sejha li għamilli l-Mulej stajt inwieġeb għaliha. Ma’ dawn nixtieq inżid ukoll xi saċerdoti li kienu jaħdmu fil-parroċċa li minnha ġej jiena. Minkejja l-età tagħhom dejjem rajt fihom heġġa kbira biex iressqu lill-poplu għand Alla. Ma nistax ma nsemmix ukoll xi saċerdoti tas-Socjetà Missjunarja ta’ San Pawl li hadmu fl-Oratorju ta’ Birkirkara. Dawn ukoll għenuni sa minn mindu kont tfajjel ċkejken biex nitrawwem fl-imħabba għas-servizz ta’ l-altar. Iż-żmien li qattajt fil-Kulleġġ Santu Wistin kien providenzjali għaliha. Hemmhekk iltqajt ma’ żewġt iħbieb li għenuni ferm biex dawk l-eżempji sbieħ li rajt inkun nista’ nsarrafhom fir-realtà.


Kien f’dan iż-żmien li bdejt nattendi xi gruppi tal-vokazzjonijiet. Xtaqt li nagħraf iżjed jekk din

kenitx sejha verament minn Alla jew le. F’Awissu tal-1992, flimkien ma’ oħrajn li konna nattendu għall-laqqhat tal-vokazzjonijiet tal-Patrijiet Franġiskani Konventwali, morna ġimgha Assisi. Iż-żjarat f’postijiet li għandhom rabta ma’ San Franġisk kif ukoll iċ-ċelebrazzjonijiet reliġjużi li hadna sehem fihom matul dawk il-jiem kienu ghaj-nuna biex inkompli ninzel fil-fond tas-sejha li l-Mulej kien qed jagħmilli. Malli ġejt lura Malta kont ftaħt qalbi ma’ saċerdot li flimkien miegħu bdejt nagħraf iżjed aħjar il-pjan ta’ Alla għaliha.

Fl-istess mument ta’ dlam u indeċiżjoni li kont għaddej minnhom, il-Mulej ipprovdieli persuna li permezz tagħha sirt naf iżjed mill-qrib il-Patrijiet Franġiskani Kapuċċini. Kien f’dan il-mument li hassejt li għandi nikteb lil Fr. Joseph Giuliano OFMCap li dak iż-żmien kien jieħu hsieb il-promozzjoni vokazzjonali tal-Provincja. L-esperjenzi li għamilt fil-kunvent qabel ma dhalt għenuni nagħraf iżjed il-kariżma u l-identità tal-Patri Franġiskan Kapuċċin.

Il-5 ta’ Ottubru 1995 kien il-bidu tal-ħajja reliġjuża tiegħi. Matul is-snin għaraft iżjed l-istedina li l-Mulej għamel lil Indri u lid-dixxiplu l-iehor meta qalilhom: “Ejjew u taraw” (Ġw 1, 39). Din l-istedina nħoss li l-Mulej għadu jagħmilhieli kuljum. Illum ninsab fl-aħħar sena ta’ l-istudji tiegħi. Il-mument ibsin ma naqsux iżda kien hawnhekk li rajt kemm Alla hu ragħaj li jmexxik f’ “mergħat kollhom hdura”.

Filwaqt li nħares il quddiem nitolbu sabieħ, permezz tal-grazzja tiegħu, ma nħallix il-hrara tibred fija iżda nithegġeġ iżjed għalih. B’hekk inkun nista’ ninghata għalih f’huti l-bnedmin (ara Rum 12, 11). □



*Jekk tixtieq tagħti s-sehem tiegħek
biex l-Ordni Kapuċċin, mibdi u
mgħejjun fil-Kenja mill-Missjunarji
Kapuċċini Maltin, ikompli jikber
u jagħmel il-gid fil-Kenja
agħmel **BORŻA TA' STUDJU***



BORŻA TA' STUDJU hija offerta ġeneruża ta' Lm250 li tmur għall-ispejjeż tas-seminaristi Kenjani tagħna kollha li qeghdin jistudjaw. Din tista' tingħata jew minn persuna waħda jew minn diversi benefatturi li jingħaqdu flimkien. Tista' tingħata anki f'it f'it. Min jagħmel din l-offerta jkollu sehem kbir fil-ħajja religjuża u sacerdotali tal-Kapuċċini Kenjani.

Għal aktar tagħrif ikkuntattja lil
Fr. Joe Alessandro,
Uffiċċju Missjoni Kapuċċini,
Floriana
Tel: 2123 3874
2123 4949
2122 5525